

**ច្បាប់ហ្សឺណែវស្តីពី
ការចុះបញ្ជីជាអន្តរជាតិនៃគំនូរខេស្យាហកម្ម**

អនុម័តដោយសន្និសីទការទូតនៅថ្ងៃទី ២ ខែ កក្កដា ឆ្នាំ ១៩៩៩

បទប្បញ្ញត្តិផ្ដើម

- មាត្រា ១ : ពាក្យបំព្រួញ
- មាត្រា ២ : ការអនុវត្តនូវកិច្ចការពារដទៃទៀតដែលផ្តល់ដោយច្បាប់នៃភាគីហត្ថលេខី និងដោយសន្ធិសញ្ញាអន្តរជាតិមួយចំនួន

ជំពូកទី១ : សំណុំលិខិតស្នើសុំអន្តរជាតិ និងការចុះបញ្ជីអន្តរជាតិ

- មាត្រា ៣ : សិទ្ធិដាក់សំណុំលិខិតស្នើសុំអន្តរជាតិ
- មាត្រា ៤ : នីតិវិធីក្នុងការដាក់សំណុំលិខិតស្នើសុំអន្តរជាតិ
- មាត្រា ៥ : ខ្លឹមសារនៃសំណុំលិខិតស្នើសុំអន្តរជាតិ
- មាត្រា ៦ : អាទិភាព
- មាត្រា ៧ : កម្រៃក្នុងការជ្រើសរើស
- មាត្រា ៨ : ការកែតម្រូវកំហុស
- មាត្រា ៩ : កាលបរិច្ឆេទសុំចុះបញ្ជីសំណុំលិខិតស្នើសុំអន្តរជាតិ
- មាត្រា ១០ : ការចុះបញ្ជីអន្តរជាតិ កាលបរិច្ឆេទចុះបញ្ជីអន្តរជាតិ ការចុះផ្សាយ និងច្បាប់ចម្លងជាសំងាត់នៃការចុះបញ្ជីអន្តរជាតិ
- មាត្រា ១១ : ការពន្យារការចុះផ្សាយ
- មាត្រា ១២ : ការបដិសេធ
- មាត្រា ១៣ : លក្ខខណ្ឌពិសេសស្តីអំពីការរួមបញ្ចូលតែមួយនៃគំនូរ
- មាត្រា ១៤ : អានុភាពនៃការចុះបញ្ជីអន្តរជាតិ
- មាត្រា ១៥ : មោឃភាព
- មាត្រា ១៦ : ការកត់ត្រាការផ្លាស់ប្តូរ និងបញ្ហាផ្សេងទៀតស្តីអំពីការចុះបញ្ជីអន្តរជាតិ
- មាត្រា ១៧ : រយៈពេលដំបូង និងការចុះបញ្ជីអន្តរជាតិសារឡើងវិញ និងរយៈពេលនៃកិច្ចការពារ
- មាត្រា ១៨ : ព័ត៌មានស្តីអំពីការចុះផ្សាយការចុះបញ្ជីអន្តរជាតិ

ជំពូកទី២ : បទប្បញ្ញត្តិរដ្ឋបាល

- មាត្រា ១៩ : ការិយាល័យរួមនៃរដ្ឋមួយចំនួន
- មាត្រា ២០ : សមាជិកភាពនៃសហភាពឡាអេ
- មាត្រា ២១ : សន្និបាត
- មាត្រា ២២ : ការិយាល័យអន្តរជាតិ
- មាត្រា ២៣ : ហិរញ្ញវត្ថុ
- មាត្រា ២៤ : បទបញ្ជា

ជំពូកទី៣ : ការកែប្រែ និងវិសោធនកម្ម

- មាត្រា ២៥ : ការកែប្រែច្បាប់នេះ
- មាត្រា ២៦ : ការធ្វើវិសោធនកម្មមាត្រាមួយចំនួនដោយសន្និបាត

ជំពូកទី៤ : អវសានប្បញ្ញត្តិ

- មាត្រា ២៧ : ការក្លាយជាភាគីនៃច្បាប់នេះ
- មាត្រា ២៨ : កាលបរិច្ឆេទអានុភាពនៃការផ្តល់សច្ចាប័ន និងការចូលជាសមាជិក
- មាត្រា ២៩ : ការហាមឃាត់ចំពោះខដាក់លក្ខខណ្ឌ
- មាត្រា ៣០ : សេចក្តីប្រកាសដែលធ្វើឡើងដោយភាគីហត្ថលេខី
- មាត្រា ៣១ : ការអនុវត្តច្បាប់ឆ្នាំ ១៩៣៤ និងច្បាប់ឆ្នាំ១៩៦០
- មាត្រា ៣២ : ការប្រកាសដកខ្លួនចេញពីច្បាប់នេះ
- មាត្រា ៣៣ : ភាសានៃច្បាប់នេះ ហត្ថលេខា
- មាត្រា ៣៤ : កន្លែងដាក់តម្កល់

បទប្បញ្ញត្តិផ្តើម

មាត្រា ១

ពាក្យបំព្រួញ

នៅក្នុងន័យនៃច្បាប់នេះ :

- “ កិច្ចព្រមព្រៀងទីក្រុងឡាអេ ” មានន័យថា កិច្ចព្រមព្រៀងក្រុងឡាអេស្តីពីការតម្កល់ជាអន្តរជាតិនៃគំនូរឧស្សាហកម្ម នឹងត្រូវឱ្យឈ្មោះជាថ្មីថាកិច្ចព្រមព្រៀងទីក្រុងឡាអេស្តីពីការចុះបញ្ជីជាអន្តរជាតិនៃគំនូរឧស្សាហកម្ម ។
- “ ច្បាប់នេះ ” មានន័យថា កិច្ចព្រមព្រៀងទីក្រុងឡាអេដែលបានបង្កើតឡើងដោយច្បាប់បច្ចុប្បន្ន ។
- “ បទបញ្ជា ” មានន័យថា បទបញ្ជាទាំងឡាយដែលស្ថិតនៅក្រោមច្បាប់នេះ ។
- “ បានកំណត់ ” មានន័យថាបានកំណត់នៅក្នុងបទបញ្ជា ។

- (v) “ អនុសញ្ញាទីក្រុងប៉ារីស ” មានន័យថា អនុសញ្ញាទីក្រុងប៉ារីសស្តីពីកិច្ចការពារកម្មសិទ្ធិឧស្សាហកម្មដែលបានចុះហត្ថលេខានៅទីក្រុងប៉ារីស ចុះថ្ងៃទី២០ ខែមីនា ឆ្នាំ១៨៨៣ ដូចដែលបានកែប្រែ និងធ្វើវិសោធនកម្មឡើងវិញ ។
- (vi) “ ការចុះបញ្ជីអន្តរជាតិ ” មានន័យថា ការចុះបញ្ជីជាអន្តរជាតិនៃគំនូរឧស្សាហកម្មដែលបានធ្វើឡើងស្របតាមច្បាប់នេះ ។
- (vii) “ សំណុំលិខិតស្នើសុំអន្តរជាតិ ” មានន័យថា សំណុំលិខិតស្នើសុំដើម្បីចុះបញ្ជីអន្តរជាតិ ។
- (viii) “ បញ្ជីអន្តរជាតិ ” មានន័យថា ជាកម្រងទិន្នន័យផ្លូវការស្តីអំពីការចុះបញ្ជីអន្តរជាតិ ដែលបានរក្សាទុកដោយការិយាល័យអន្តរជាតិ ហើយទិន្នន័យដែលច្បាប់នេះ ឬបទបញ្ជាតម្រូវ ឬអនុញ្ញាតឱ្យកត់ត្រាទុក ដោយមិនគិតពីមធ្យោបាយនូវការរក្សាទុកទិន្នន័យនេះឡើយ ។
- (ix) “ បុគ្គល ” មានន័យថា រូបវន្តបុគ្គល ឬនីតិបុគ្គល ។
- (x) “ អ្នកដាក់ពាក្យសុំ ” មានន័យថា បុគ្គលដែលបានដាក់ឈ្មោះខ្លួននៅក្នុងសំណុំលិខិតស្នើសុំអន្តរជាតិ ។
- (xi) “ ម្ចាស់សិទ្ធិ ” មានន័យថា បុគ្គលដែលមានឈ្មោះរបស់ខ្លួនក្នុងការចុះបញ្ជីអន្តរជាតិ ត្រូវបានកត់ត្រាទុកក្នុងបញ្ជីអន្តរជាតិ ។
- (xii) “ អង្គការអន្តររដ្ឋាភិបាល ” មានន័យថា អង្គការអន្តររដ្ឋាភិបាលដែលមានលក្ខណៈគ្រប់គ្រាន់ដើម្បីក្លាយជាភាគីនៃច្បាប់នេះស្របទៅតាមមាត្រា ២៧ (១) (ii) ។
- (xiii) “ ភាគីហត្ថលេខី ” មានន័យថា រដ្ឋ ឬអង្គការអន្តររដ្ឋាភិបាលណាមួយ ដែលជាភាគីនៃច្បាប់នេះ ។
- (xiv) “ ភាគីហត្ថលេខីរបស់អ្នកដាក់ពាក្យសុំ ” មានន័យថា ភាគីហត្ថលេខី ឬភាគីហត្ថលេខីណាមួយ ដែលអ្នកដាក់ពាក្យសុំបានទទួលសិទ្ធិក្នុងការដាក់សំណុំលិខិតស្នើសុំអន្តរជាតិក្នុងទំនាក់ទំនងជាមួយភាគីហត្ថលេខីនេះ ដោយបានបំពេញយ៉ាងហោចណាស់លក្ខខណ្ឌមួយក្នុងចំណោមលក្ខខណ្ឌដែលមានចែងក្នុងមាត្រា៣ ។ តាមមាត្រា៣ នៅពេលដែលភាគីហត្ថលេខីពីរប្រើន ដែលអ្នកដាក់ពាក្យសុំបានទទួលសិទ្ធិក្នុងការដាក់សំណុំលិខិតស្នើសុំអន្តរជាតិ “ ភាគីហត្ថលេខីរបស់អ្នកដាក់ពាក្យសុំ ” មានន័យថា ភាគីហត្ថលេខីមួយក្នុងចំណោមភាគីហត្ថលេខីទាំងនេះ ដែលបានបញ្ជាក់ក្នុងសំណុំលិខិតស្នើសុំអន្តរជាតិ ។

(xv) “ ដែនដីនៃភាគីហត្ថលេខី ” មានន័យថានៅពេល ដែលភាគីហត្ថលេខីជាអង្គការអន្តររដ្ឋាភិបាល គឺដែនដី ដែនដីនៃរដ្ឋនោះ ហើយនៅពេលដែលភាគីហត្ថលេខីជាអង្គការអន្តររដ្ឋាភិបាល គឺដែនដី ដែលអនុវត្តសន្ធិសញ្ញាដែលបង្កើតអង្គការអន្តររដ្ឋាភិបាលនេះ ។

(xvi) “ ការិយាល័យ ” មានន័យថា ទីភ្នាក់ងារដែលភាគីហត្ថលេខីមួយដាក់ឱ្យទទួលខុសត្រូវ ក្នុងការផ្តល់កិច្ចការពារគំនូរឧស្សាហកម្មដែលមានអានុភាព នៅក្នុងដែនដីនៃភាគីហត្ថ លេខីនេះ ។

(xvii) “ ការិយាល័យត្រួតពិនិត្យ ” មានន័យថា ជាការិយាល័យមួយដែលត្រួតពិនិត្យ ជាស្វ័យប្រវត្តិសំណុំលិខិតស្នើសុំ ដែលបានដាក់ដើម្បីសុំកិច្ចការពារគំនូរឧស្សាហកម្ម ហើយយ៉ាងហោចណាស់ដើម្បីកំណត់ថា គំនូរឧស្សាហកម្មនេះបានបំពេញលក្ខខណ្ឌថ្មី ។

(xviii) “ ការជ្រើសរើស ” មានន័យថា ជាសំណើដើម្បីឱ្យការ ចុះបញ្ជីជាអន្តរជាតិមាន អានុភាពនៅក្នុងដែនដីភាគីហត្ថលេខីមួយ ។ ការជ្រើសរើសនេះ ក៏មានន័យផងដែរថាជា ការកត់ត្រាទុកនូវសំណើនេះនៅក្នុងបញ្ជីអន្តរជាតិ ។

(xix) “ ភាគីហត្ថលេខីជ្រើសរើស ” និង “ ការិយាល័យជ្រើសរើស ” មានន័យថា ភាគី ហត្ថលេខី និងការិយាល័យនៃភាគីហត្ថលេខី ដែលអនុវត្តការជ្រើសរើសរៀងៗខ្លួន ។

(xx) “ ច្បាប់ឆ្នាំ១៩៣៤ ” មានន័យថា ច្បាប់ដែលបានចុះហត្ថលេខានៅទីក្រុងឡាអេ ដ៍ ចុះថ្ងៃទី ២ ខែ មិថុនា ឆ្នាំ ១៩៣៤ នៃកិច្ចព្រមព្រៀងទីក្រុងឡាអេ ។

(xxi) “ ច្បាប់ឆ្នាំ១៩៦០ ” មានន័យថា ច្បាប់ដែលបានចុះហត្ថលេខានៅទីក្រុងឡាអេ ចុះថ្ងៃទី ២៨ ខែ វិច្ឆិកា ឆ្នាំ១៩៦០ នៃកិច្ចព្រមព្រៀងទីក្រុងឡាអេ ។

(xxii) “ ច្បាប់បន្ថែមឆ្នាំ១៩៦១ ” មានន័យថា ច្បាប់ដែលបានចុះហត្ថលេខានៅទីក្រុង ម៉ូណាកូ ចុះថ្ងៃទី ១៨ ខែ វិច្ឆិកា ឆ្នាំ១៩៦១ បន្ថែមលើច្បាប់ឆ្នាំ១៩៣៤ ។

(xxiii) “ ច្បាប់បំពេញបន្ថែមឆ្នាំ១៩៦៧ ” មានន័យថាជាច្បាប់បំពេញបន្ថែម ដែលបាន ចុះហត្ថលេខានៅទីក្រុងស្តុកហូម ចុះថ្ងៃទី១៤ ខែកក្កដា ឆ្នាំ១៩៦៧ ដែលបានធ្វើវិសោ ធនកម្ម នៃកិច្ចព្រមព្រៀងទីក្រុងឡាអេ ។

(xxiv) “ សហភាព ” មានន័យថា សហភាពឡាអេ ដែលបានបង្កើតឡើងដោយកិច្ចព្រម ព្រៀងទីក្រុងឡាអេ ចុះថ្ងៃទី ៦ ខែ វិច្ឆិកា ឆ្នាំ ១៩២៥ និងបានរក្សាដោយច្បាប់ឆ្នាំ ១៩៣៤ និង ១៩៦០ ច្បាប់បន្ថែមឆ្នាំ ១៩៦១ ច្បាប់បំពេញបន្ថែមនៃឆ្នាំ ១៩៦៧ និងច្បាប់នេះ ។

(xxv) “ សន្និបាត ” មានន័យថា សន្និបាតដូចមានចែងនៅក្នុងមាត្រា ២១ (១) (ក) ឬក៏អង្គភាពណាមួយទៀត ដែលជំនួសសន្និបាតនេះ ។

(xxvi) “ អង្គការ ” មានន័យថា អង្គការកម្មសិទ្ធិបញ្ញាពិភពលោក ។

(xxvii) “ អគ្គនាយក ” មានន័យថា អគ្គនាយករបស់អង្គការ ។

(xxviii) “ ការិយាល័យអន្តរជាតិ ” មានន័យថា ការិយាល័យអន្តរជាតិរបស់អង្គការ ។

(xxix) “ លិខិតតុបករណ៍នៃការផ្តល់សច្ចាប័ន ” ត្រូវបកស្រាយដោយបញ្ចូលលិខិតតុបករណ៍នៃការទទួលយកឬការយល់ព្រម ។

មាត្រា ២

**ការអនុវត្តនូវកិច្ចការពារដទៃទៀតដែលផ្តល់ដោយច្បាប់
នៃភាគីហត្ថលេខី និងដោយសន្ធិសញ្ញាអន្តរជាតិមួយចំនួន**

១- [ច្បាប់របស់ភាគីហត្ថលេខី និងសន្ធិសញ្ញាអន្តរជាតិមួយចំនួន] បទប្បញ្ញត្តិនៃច្បាប់នេះមិនប៉ះពាល់សំណុំលិខិតស្នើសុំកិច្ចការពារច្រើនជាង ដែលច្បាប់របស់ភាគីហត្ថលេខីមួយអាចផ្តល់ឱ្យ ហើយក៏មិនត្រូវប៉ះពាល់ដល់កិច្ចការពារចំពោះស្នាដៃសិល្បៈនិងស្នាដៃសិល្បៈអនុវត្ត ដែលផ្តល់ឱ្យដោយសន្ធិសញ្ញាអន្តរជាតិ និងអនុសញ្ញាស្តីពីសិទ្ធិអ្នកនិពន្ធឬមិនត្រូវប៉ះពាល់កិច្ចការពារ ដែលបានផ្តល់ឱ្យគំនូរឧស្សាហកម្មតាមកិច្ចព្រមព្រៀងស្តីពីទិដ្ឋភាពពាណិជ្ជកម្មទាក់ទងនឹងកម្មសិទ្ធិបញ្ញា ដែលជាឧបសម្ព័ន្ធនៃកិច្ចព្រមព្រៀងស្តីពីការបង្កើតអង្គការពាណិជ្ជកម្មពិភពលោក ។

២- [កាតព្វកិច្ចដែលត្រូវគោរពតាមអនុសញ្ញាទីក្រុងប៉ារីស] ភាគីហត្ថលេខីនីមួយៗត្រូវគោរពតាមបទប្បញ្ញត្តិទាំងឡាយនៃអនុសញ្ញាទីក្រុងប៉ារីស ដែលទាក់ទងនឹងគំនូរឧស្សាហកម្ម ។

ជំពូកទី ១

សំណុំលិខិតស្នើសុំអន្តរជាតិ និង ការចុះបញ្ជីអន្តរជាតិ

មាត្រា ៣

សិទ្ធិដាក់សំណុំលិខិតស្នើសុំអន្តរជាតិ

បុគ្គលណាមួយដែលជាពលរដ្ឋនៃរដ្ឋដែលជាភាគីហត្ថលេខី ឬក៏ជាពលរដ្ឋនៃរដ្ឋសមាជិកអង្គការអន្តររដ្ឋាភិបាលដែលជាភាគីហត្ថលេខី ឬបុគ្គលដែលមានលំនៅស្ថានមានលំនៅអចិន្ត្រៃយ៍ ឬមានសហគ្រាសពាណិជ្ជកម្មឬឧស្សាហកម្មពិតប្រាកដនិងកំពុងដំណើរការនៅក្នុងដែនដីរបស់ភាគីហត្ថលេខីមួយ ត្រូវមានសិទ្ធិដាក់សំណុំលិខិតស្នើសុំអន្តរជាតិ ។

មាត្រា ៤

នីតិវិធីក្នុងការដាក់សំណុំលិខិតស្នើសុំអន្តរជាតិ

១- [ការដាក់ដោយផ្ទាល់ឬមិនផ្ទាល់]

ក- អាស្រ័យលើការជ្រើសរើសរបស់អ្នកដាក់ពាក្យសុំ សំណុំលិខិតស្នើសុំអាចត្រូវបានដាក់ដោយផ្ទាល់នៅការិយាល័យអន្តរជាតិ ឬក៏ដាក់តាមរយៈការិយាល័យនៃភាគីហត្ថលេខីរបស់អ្នកដាក់ពាក្យសុំ ។

ខ- ថ្វីបើមានចែងក្នុងអនុកថាខណ្ឌ(ក)ក៏ដោយ ភាគីហត្ថលេខីណាមួយអាចជូនដំណឹងទៅអគ្គនាយកតាមរយៈសេចក្តីប្រកាស ថាសំណុំលិខិតស្នើសុំអន្តរជាតិអាចមិនបានដាក់តាមរយៈការិយាល័យរបស់ខ្លួន ។

២- [កម្រៃក្នុងការបញ្ជូនក្នុងករណីដាក់មិនផ្ទាល់] ការិយាល័យរបស់ភាគីហត្ថលេខីណាមួយអាចទាមទារឱ្យអ្នកដាក់ពាក្យសុំ បង់កម្រៃបញ្ជូនមកឱ្យខ្លួន ចំពោះសំណុំលិខិតស្នើសុំអន្តរជាតិណាមួយដែលបានដាក់តាមរយៈការិយាល័យ ដើម្បីជាប្រយោជន៍ផ្ទាល់របស់ការិយាល័យ ។

មាត្រា ៥

ខ្លឹមសារនៃសំណុំលិខិតស្នើសុំអន្តរជាតិ

១- [ខ្លឹមសារនៃសំណុំលិខិតស្នើសុំអន្តរជាតិដែលច្បាប់តម្រូវ] សំណុំលិខិតស្នើសុំអន្តរជាតិត្រូវធ្វើជាភាសាដែលបានកំណត់ ឬធ្វើជាភាសាមួយក្នុងចំណោមភាសាដែលបានកំណត់ហើយត្រូវមានឬអមមកជាមួយដោយ:

- (i) ពាក្យសុំចុះបញ្ជីអន្តរជាតិតាមច្បាប់នេះ
- (ii) ទិន្នន័យដែលបានកំណត់អំពីអ្នកដាក់ពាក្យសុំ
- (iii) ចំនួនកំណត់នៃច្បាប់ចម្លងដែលត្រូវផលិតឡើងវិញ ឬ តាមជម្រើសរបស់អ្នកដាក់ពាក្យសុំ ចំនួនកំណត់នៃការផលិតឡើងវិញផ្សេងទៀតនៃគំនូរឧស្សាហកម្ម ដែល

ជាកម្មវត្ថុនៃសំណុំលិខិតស្នើសុំអន្តរជាតិ ដែលត្រូវបង្ហាញតាមរបៀបដែលបានកំណត់ ។ ប៉ុន្តែ នៅពេលដែលគំនូរឧស្សាហកម្មជាគំនូរទម្រង់ពីរខ្នាតហើយនៅពេលដែលពាក្យសុំពន្យារការចុះផ្សាយត្រូវបានធ្វើឡើងស្របតាមកថាខណ្ឌ(៥) នោះសំណុំលិខិតស្នើសុំអន្តរជាតិអាចអមដោយរូបសំណាកនៃគំនូរឧស្សាហកម្មតាមចំនួនដែលបានកំណត់ ជំនួសឱ្យការផលិតឡើងវិញ ។

- (iv) ការចង្អុលបង្ហាញពីផលិតផល ឬផលិតផលទាំងឡាយដែលបង្កើតជាគំនូរ ឧស្សាហកម្ម ឬមានទំនាក់ទំនងជាមួយការប្រើប្រាស់គំនូរឧស្សាហកម្មតាមការកំណត់
- (v) ការចង្អុលបង្ហាញពីភាគីហត្ថលេខីជ្រើសរើស
- (vi) កម្រៃកំណត់
- (vii) ចំនុចពិសេសផ្សេងៗទៀតដូចដែលបានកំណត់ ។

២- [ខ្លឹមសារបន្ថែមនៃសំណុំលិខិតស្នើសុំអន្តរជាតិដែលច្បាប់តម្រូវ]

ក- នៅពេលភាគីហត្ថលេខីក្លាយជាភាគីនៃច្បាប់នេះ ភាគីហត្ថលេខីណាមួយ ដែលមានការិយាល័យជាការិយាល័យត្រួតពិនិត្យ និងមានច្បាប់របស់ខ្លួនតម្រូវឱ្យសំណុំលិខិតស្នើសុំដើម្បីផ្តល់នូវកិច្ចការពារចំពោះគំនូរឧស្សាហកម្ម មាននូវធាតុណាមួយដូចបានកំណត់នៅក្នុងអនុកថាខណ្ឌ(ខ) ដើម្បីឱ្យសំណុំលិខិតស្នើសុំនោះត្រូវបានចុះកាលបរិច្ឆេទតាមច្បាប់ អាចជូនដំណឹងទៅអគ្គនាយកអំពីធាតុផ្សំទាំងនោះ តាមរយៈសេចក្តីប្រកាស ។

ខ- ធាតុផ្សំទាំងឡាយដែលអាចត្រូវបានជូនដំណឹងតាមអនុកថាខណ្ឌ(ក) មានដូចខាងក្រោម:

- (i) ការចង្អុលបង្ហាញអំពីអត្តសញ្ញាណនៃអ្នកបង្កើតគំនូរឧស្សាហកម្ម ដែលជាកម្មវត្ថុនៃសំណុំលិខិតស្នើសុំ
- (ii) សេចក្តីអធិប្បាយសង្ខេបអំពីការផលិតឡើងវិញ ឬអំពីរូបរាងពិសេសរបស់គំនូរឧស្សាហកម្មដែលជាកម្មវត្ថុនៃសំណុំលិខិតស្នើសុំ
- (iii) សេចក្តីអះអាង ។

គ- នៅពេលដែលសំណុំលិខិតស្នើសុំអន្តរជាតិមាននូវការជ្រើសរើសភាគីហត្ថលេខីដោយបានធ្វើសេចក្តីជូនដំណឹងតាមអនុកថាខណ្ឌ(ក) សំណុំលិខិតស្នើសុំនោះក៏ត្រូវមាននូវធាតុណាមួយ ដែលជាកម្មវត្ថុនៃការជូនដំណឹងក្នុងរបៀបដែលបានកំណត់ ។

៣- [ខ្លឹមសារផ្សេងទៀតនៃសំណុំលិខិតស្នើសុំអន្តរជាតិ] សំណុំលិខិតស្នើសុំអន្តរជាតិអាចមាន ឬអមមកជាមួយដោយធាតុផ្សេងៗទៀតដូចដែលបានបញ្ជាក់នៅក្នុងបទបញ្ជា ។

៤- [គំនូរឧស្សាហកម្មមួយចំនួននៅក្នុងសំណុំលិខិតស្នើសុំអន្តរជាតិតែមួយ] យោងតាមលក្ខខណ្ឌដែលអាចត្រូវបានកំណត់ គំនូរឧស្សាហកម្មពីរប្រើន អាចធ្វើសំណុំលិខិតស្នើសុំអន្តរជាតិតែមួយបាន ។

៥- [ពាក្យសុំពន្យារការចុះផ្សាយ] សំណុំលិខិតស្នើសុំអន្តរជាតិអាចមាន នូវពាក្យសុំពន្យារការចុះផ្សាយ ។

មាត្រា ៦
អាទិភាព

១- [ការអះអាងអាទិភាព]

ក- យោងតាមមាត្រា ៤ នៃអនុសញ្ញាទីក្រុងប៉ារីស សំណុំលិខិតស្នើសុំអន្តរជាតិ អាច មានសេចក្តីប្រកាសអះអាងអំពីអាទិភាព នៃសំណុំលិខិតស្នើសុំដំបូងមួយឬច្រើន ដែលបានដាក់ក្នុង ឬក្នុងនាមប្រទេសណាមួយជាភាគីនៃអនុសញ្ញានេះ ឬសមាជិកណា មួយនៃអង្គការពាណិជ្ជកម្មពិភពលោក ។

ខ- បទបញ្ជាអាចចែងថាសេចក្តីប្រកាសដូចមានចែងនៅក្នុងអនុកថាខណ្ឌ(ក)ខាង លើ អាចត្រូវបានធ្វើឡើង បន្ទាប់ពីការដាក់សំណុំលិខិតស្នើសុំអន្តរជាតិ ។ នៅក្នុងករណី នេះ បទបញ្ជាត្រូវកំណត់ពីរយៈពេលចុងក្រោយបំផុត ដែលអាចធ្វើសេចក្តីប្រកាសនេះ ។

២- [សំណុំលិខិតស្នើសុំអន្តរជាតិដែលជាមូលដ្ឋានក្នុងការអះអាងអំពីអាទិភាព] ចាប់ពី កាលបរិច្ឆេទសុំចុះបញ្ជីនឹងទោះបីជាមានលទ្ធផលយ៉ាងណាក៏ដោយ សំណុំលិខិតស្នើសុំ អន្តរជាតិត្រូវសមមូលទៅនឹងការដាក់ពាក្យសុំធម្មតា ក្នុងអត្ថន័យនៃមាត្រា ៤ នៃអនុសញ្ញា ទីក្រុងប៉ារីស។

មាត្រា ៧
កម្រៃក្នុងការជ្រើសរើស

១- [កម្រៃជ្រើសរើសដែលបានកំណត់] លើកលែងកថាខណ្ឌ(២) កម្រៃកំណត់ត្រូវបញ្ចូល នូវកម្រៃជ្រើសរើសចំពោះភាគីហត្ថលេខីជ្រើសរើសនីមួយៗ ។

២-^១ [កម្រៃក្នុងការជ្រើសរើសដោយឡែក] ភាគីហត្ថលេខីណាមួយដែលមានការិយា ល័យជាការិយាល័យត្រួតពិនិត្យ និងភាគីហត្ថលេខីណាមួយដែលជាអង្គការអន្តររដ្ឋាភិ

^១ [កំណត់របស់WIPO]: អនុសាសន៍ដែលបានអនុម័តដោយសន្និបាតនៃសហភាពឡាអេ:
“ភាគីហត្ថលេខីទាំងឡាយដែលធ្វើ ឬដែលបានធ្វើ សេចក្តីប្រកាសតាមមាត្រា៧(២) នៃច្បាប់ឆ្នាំ១៩៩៩ ឬតាមប្រកា ៣៦(១) នៃបទប្បញ្ញត្តិរួម ត្រូវបានលើកទឹកចិត្តក្នុងសេចក្តីប្រកាសនោះ ឬក្នុងសេចក្តីប្រកាសថ្មីមួយ ចំពោះសំណុំលិខិត ស្នើសុំអន្តរជាតិដែលបានដាក់ដោយអ្នកដាក់ពាក្យសុំដែលមានការផ្តល់សិទ្ធិតែមួយគត់ពាក់ព័ន្ធនឹងប្រទេសដែលមានការ អភិវឌ្ឍន៍តិចតួច ស្របតាមបញ្ជីដែលបានបង្កើតដោយអង្គការសហប្រជាជាតិ ឬស្របតាមអង្គការអន្តររដ្ឋាភិបាលដែល រដ្ឋសមាជិកទាំងនោះភាគច្រើនជាប្រទេសដែលមានការអភិវឌ្ឍន៍តិចតួច ឱ្យបង្ហាញថាកម្រៃដោយឡែកដែលអាច បង់បានចំពោះការជ្រើសរើសត្រូវបានកាត់បន្ថយ១០%នៃចំនួនដែលបានកំណត់ (បើចាំបាច់ បន្ថែមឱ្យគ្រប់ទៅនឹងតួលេខ ធំដែលនៅជិតបំផុត) ។ ភាគីហត្ថលេខីទាំងនោះត្រូវបានលើកទឹកចិត្តបន្ថែមទៀតដើម្បីកំណត់ថាការកាត់បន្ថយក៏ត្រូវ

បាលពាក់ព័ន្ធនឹងសំណុំលិខិតស្នើសុំអន្តរជាតិណាមួយ ដែលត្រូវបានជ្រើសរើសឡើង ព្រមទាំងពាក់ព័ន្ធនឹងការចុះបញ្ជីអន្តរជាតិសារឡើងវិញ ដែលកើតចេញពីសំណុំលិខិត ស្នើសុំអន្តរជាតិនេះ អាចជូនដំណឹងទៅអគ្គនាយកតាមរយៈសេចក្តីប្រកាស ថាកម្រៃ ជ្រើសរើស ដែលបានកំណត់ដូចមានចែងក្នុងកថាខណ្ឌ(១) ត្រូវជំនួសដោយកម្រៃ ជ្រើសរើសដោយឡែកៗ ដែលចំនួននៃកម្រៃនេះត្រូវកំណត់ក្នុងសេចក្តីប្រកាស ហើយអាច ត្រូវផ្លាស់ប្តូរដោយសេចក្តីប្រកាសក្រោយៗទៀត ។ ចំនួនខាងលើនេះអាចកំណត់ដោយ ភាគីហត្ថលេខីខាងលើសម្រាប់រយៈពេលដំបូងនៃកិច្ចការពារ និង សម្រាប់រយៈពេលនៃការ ចុះបញ្ជីសារឡើងវិញម្តងៗ ឬ សម្រាប់រយៈពេលអតិបរមានៃកិច្ចការពារដែលភាគីហត្ថ លេខីពាក់ព័ន្ធបានផ្តល់ឱ្យ ។ ប៉ុន្តែចំនួននេះមិនអាចខ្ពស់ជាងចំនួនសមមូលដែលការិយា ល័យនៃភាគីហត្ថលេខី មានសិទ្ធិទទួលបានពីអ្នកដាក់ពាក្យសុំឱ្យការពារ ក្នុងរយៈពេល សមមូលតាមចំនួនតែមួយនៃគំនូរឧស្សាហកម្មឡើយ ។ ចំនួននេះត្រូវបានបន្ថយតាមរយៈ ការសន្សំដែលកើតចេញពីនីតិវិធីអន្តរជាតិ ។

៣- [ការបញ្ជូនកម្រៃក្នុងការជ្រើសរើស] កម្រៃក្នុងការជ្រើសរើសដូចមានចែងនៅក្នុងកថា ខណ្ឌ(១) និងកថាខណ្ឌ(២) ត្រូវបញ្ជូនដោយការិយាល័យអន្តរជាតិទៅកាន់ភាគីហត្ថលេខី ចំពោះកម្រៃដែលបានបង់ ។

មាត្រា ៨
ការកែតម្រូវកំហុស

១- [ការត្រួតពិនិត្យសំណុំលិខិតស្នើសុំអន្តរជាតិ] នៅពេលបានទទួលសំណុំលិខិតស្នើសុំ អន្តរជាតិ ប្រសិនបើការិយាល័យអន្តរជាតិពិនិត្យឃើញថាសំណុំលិខិតស្នើសុំអន្តរជាតិនេះ មិនបានបំពេញត្រឹមត្រូវទៅតាមលក្ខខណ្ឌនៃច្បាប់នេះ និងបទបញ្ជាទេ ការិយាល័យអន្តរ ជាតិត្រូវអញ្ជើញឱ្យអ្នកដាក់ពាក្យសុំធ្វើការកែតម្រូវក្នុងរយៈពេលណាមួយជាកំណត់ ។

២- [កំហុសដែលមិនបានកែតម្រូវ]

ក- លើកលែងអនុកថាខណ្ឌ(ខ) ប្រសិនបើអ្នកដាក់ពាក្យសុំមិនបានអនុវត្តតាមការ

បានអនុវត្តផងដែរចំពោះសំណុំលិខិតស្នើសុំអន្តរជាតិដែលបានដាក់ដោយអ្នកដាក់ពាក្យសុំដែលការផ្តល់សិទ្ធិមិនមែន ពាក់ព័ន្ធតែមួយទៅនឹងអង្គការអន្តររដ្ឋាភិបាល ឱ្យតែការផ្តល់សិទ្ធិផ្សេងៗទៀតរបស់អ្នកដាក់ពាក្យសុំពាក់ព័ន្ធនឹងភាគីហត្ថ លេខីដែលជាប្រទេសមានការអភិវឌ្ឍន៍តិចតួច ឬប្រសិនបើមិនមែនជាប្រទេសដែលមានការអភិវឌ្ឍន៍តិចតួច គឺជាដរដ្ឋ សមាជិកនៃអង្គការអន្តររដ្ឋាភិបាលនោះ ហើយសំណុំលិខិតស្នើសុំអន្តរជាតិនឹងត្រូវគ្រប់គ្រងផ្តាច់មុខដោយច្បាប់ឆ្នាំ ១៩៩៩ ។

អញ្ជើញក្នុងពេលដែលបានកំណត់ទេ សំណុំលិខិតស្នើសុំអន្តរជាតិត្រូវចាត់ទុកថាបាន
បោះបង់ចោល ។

ខ-ក្នុងករណីដែលមានកំហុសពាក់ព័ន្ធនឹងមាត្រា៥(២) ឬ ពាក់ព័ន្ធនឹងលក្ខខណ្ឌ
ពិសេសដែលភាគីហត្ថលេខីមួយបានជូនដំណឹងទៅអគ្គនាយកតាមបទបញ្ជា ប្រសិនបើ
អ្នកដាក់ពាក្យសុំមិនបានអនុវត្តតាមការអញ្ជើញក្នុងពេលកំណត់ទេ សំណុំលិខិតស្នើសុំ
អន្តរជាតិត្រូវចាត់ទុកថាមិនបានកំណត់អំពីការជ្រើសរើសភាគីហត្ថលេខីនោះទេ ។

មាត្រា៩

កាលបរិច្ឆេទសុំចុះបញ្ជីសំណុំលិខិតស្នើសុំអន្តរជាតិ

១- [សំណុំលិខិតស្នើសុំអន្តរជាតិដែលបានដាក់ដោយផ្ទាល់] លើកលែងកថាខណ្ឌ(៣)
នៅពេលដែលសំណុំលិខិតស្នើសុំអន្តរជាតិ បានដាក់ដោយផ្ទាល់ នៅការិយាល័យអន្តរជាតិ
កាលបរិច្ឆេទសុំចុះបញ្ជី ត្រូវតែជាកាលបរិច្ឆេទដែលការិយាល័យអន្តរជាតិទទួលបាននូវ
សំណុំលិខិតស្នើសុំអន្តរជាតិនេះ ។

២- [សំណុំលិខិតស្នើសុំអន្តរជាតិដែលបានដាក់មិនផ្ទាល់] នៅពេលដែលសំណុំលិខិត
ស្នើសុំអន្តរជាតិបានដាក់តាមរយៈការិយាល័យ នៃភាគីហត្ថលេខីរបស់អ្នកដាក់ពាក្យសុំ
កាលបរិច្ឆេទសុំចុះបញ្ជី ត្រូវបានកំណត់តាមកាលបរិច្ឆេទដែលបានចែង ។

៣- [សំណុំលិខិតស្នើសុំអន្តរជាតិដែលមានកំហុសមួយចំនួន] តាមកាលបរិច្ឆេទដែល
ការិយាល័យអន្តរជាតិបានទទួលសំណុំលិខិតស្នើសុំអន្តរជាតិ នៅពេលសំណុំលិខិតស្នើ
សុំអន្តរជាតិមានកំហុស ដែលអាចកំណត់បានថាជាកំហុសដែលបណ្តាលឱ្យមានការ
ពន្យារពេលកាលបរិច្ឆេទសុំចុះបញ្ជីសំណុំលិខិតស្នើសុំអន្តរជាតិ កាលបរិច្ឆេទសុំចុះបញ្ជី
ត្រូវតែជាកាលបរិច្ឆេទនៃការកែតម្រូវកំហុសដែលការិយាល័យអន្តរជាតិបានទទួល ។

មាត្រា ១០^២

**ការចុះបញ្ជីអន្តរជាតិ កាលបរិច្ឆេទចុះបញ្ជីអន្តរជាតិ ការចុះផ្សាយ និងច្បាប់ចម្លង
សំងាត់នៃការចុះបញ្ជីអន្តរជាតិ**

១- [ការចុះបញ្ជីអន្តរជាតិ] ការិយាល័យអន្តរជាតិត្រូវចុះបញ្ជីគំនូរឧស្សាហកម្មនីមួយៗ ដែលជាកម្មវត្ថុនៃសំណុំលិខិតស្នើសុំអន្តរជាតិភ្លាម នៅពេលដែលការិយាល័យអន្តរជាតិ បានទទួលនូវសំណុំលិខិតស្នើសុំអន្តរជាតិ ឬនៅពេលមានការស្នើសុំឱ្យកែតម្រូវតាម មាត្រា ៨ ត្រូវចុះបញ្ជីភ្លាមបន្ទាប់ពីបានទទួលការកែតម្រូវដែលបានស្នើសុំ។ ត្រូវទទួល ចុះបញ្ជី ទោះបីជាមាន ឬគ្មានការពន្យារការចុះផ្សាយតាមមាត្រា ១១ ក៏ដោយ ។

២- [កាលបរិច្ឆេទចុះបញ្ជីអន្តរជាតិ]

ក- លើកលែងអនុកថាខណ្ឌ(ខ) កាលបរិច្ឆេទចុះបញ្ជីអន្តរជាតិ ជាកាលបរិច្ឆេទសុំ ចុះបញ្ជីសំណុំលិខិតស្នើសុំអន្តរជាតិ ។

ខ- តាមកាលបរិច្ឆេទដែលការិយាល័យអន្តរជាតិទទួលបានសំណុំលិខិតស្នើសុំ អន្តរជាតិ នៅពេលដែលសំណុំលិខិតស្នើសុំអន្តរជាតិមានកំហុសពាក់ព័ន្ធនឹងមាត្រា ៥(២) កាលបរិច្ឆេទចុះបញ្ជីអន្តរជាតិ ជាកាលបរិច្ឆេទដែលការិយាល័យអន្តរជាតិទទួលបានការ កែតម្រូវកំហុស ឬកាលបរិច្ឆេទសុំចុះបញ្ជីសំណុំលិខិតស្នើសុំអន្តរ ដោយយកកាលបរិច្ឆេទ មួយណាដែលក្រោយគេ ។

៣- [ការចុះផ្សាយ]

ក- ការិយាល័យអន្តរជាតិត្រូវចុះផ្សាយការចុះបញ្ជី។ ក្នុងដែនដីនៃភាគីហត្ថលេខី ទាំងអស់ ការចុះផ្សាយនេះត្រូវចាត់ទុកថាមានលក្ខណៈជាសាធារណៈគ្រប់គ្រាន់ ហើយ មិនតម្រូវឱ្យមានការផ្សាយជាសាធារណៈផ្សេងទៀតពីម្ចាស់សិទ្ធិឡើយ ។

ខ- ការិយាល័យអន្តរជាតិ ត្រូវធ្វើច្បាប់ចម្លងអំពីការចុះផ្សាយការចុះបញ្ជីអន្តរជាតិ ទៅកាន់ការិយាល័យជ្រើសរើសនីមួយៗ ។

^២ នៅពេលអនុម័តមាត្រា ១០ សន្និសីទការទូតបានយល់ថា មាត្រានេះមិនអាចរារាំងដល់ការទទួលបានសំណុំលិខិតស្នើ សុំអន្តរជាតិ ឬការចុះបញ្ជីអន្តរជាតិដោយអ្នកដាក់ពាក្យសុំ ឬម្ចាស់សិទ្ធិ ឬបុគ្គលណាម្នាក់ដែលមាន ការអនុញ្ញាតពីអ្នក ដាក់ពាក្យសុំឬម្ចាស់សិទ្ធិ។

៤- [ការរក្សាការសំងាត់មុនការចុះផ្សាយ] លើកលែងកថាខណ្ឌ (៥) និងមាត្រា១១(៤)(ខ) ការិយាល័យអន្តរជាតិត្រូវរក្សាការសំងាត់នៃសំណុំលិខិតស្នើសុំអន្តរជាតិ និងការចុះបញ្ជី អន្តរជាតិនីមួយៗ រហូតដល់មានការចុះផ្សាយ ។

៥- [ច្បាប់ចម្លងសំងាត់]

ក-បន្ទាប់ពីបានចុះបញ្ជីភ្លាម ការិយាល័យអន្តរជាតិត្រូវធ្វើច្បាប់ចម្លងនៃការចុះបញ្ជី អន្តរជាតិ ជាមួយនឹងសេចក្តីអះអាងដែលពាក់ព័ន្ធ ឯកសារ ឬរូបសំណាកដែលភ្ជាប់ ក្នុងសំណុំលិខិតស្នើសុំអន្តរជាតិទៅកាន់ការិយាល័យនីមួយៗ ដែលបានជូនដំណឹង មកកាន់ការិយាល័យអន្តរជាតិ ថាការិយាល័យខ្លួនចង់បាន ច្បាប់ចម្លងនេះហើយការិយា ល័យនេះត្រូវបានជ្រើសរើសក្នុងសំណុំលិខិតស្នើសុំអន្តរជាតិ ។

ខ- រហូតដល់មានការចុះផ្សាយការចុះបញ្ជីអន្តរជាតិដោយការិយាល័យអន្តរជាតិ ការិយាល័យត្រូវរក្សាជាសំងាត់នូវការចុះបញ្ជីអន្តរជាតិនីមួយៗ ដែលមានច្បាប់ចម្លងត្រូវ បានការិយាល័យអន្តរជាតិផ្ញើមកឱ្យខ្លួន ហើយការិយាល័យអាចប្រើប្រាស់ច្បាប់ចម្លង នេះសម្រាប់តែគោលបំណងនៃការត្រួតពិនិត្យការចុះបញ្ជីអន្តរជាតិ និងសម្រាប់តែគោល បំណងនៃការដាក់ពាក្យសុំការពារគំនូរឧស្សាហកម្មដែលបានដាក់ក្នុងឬក្នុងនាមភាគីហត្ថ លេខីដែលការិយាល័យមានសមត្ថកិច្ច ។ ជាពិសេសការិយាល័យ មិនត្រូវផ្សព្វផ្សាយ ខ្លឹមសារនៃការចុះបញ្ជីអន្តរជាតិទៅឱ្យបុគ្គលណាម្នាក់នៅក្រៅការិយាល័យ ក្រៅពីម្ចាស់ សិទ្ធិនៃការចុះបញ្ជីអន្តរជាតិនោះទេ លើកលែងតែក្នុងគោលបំណងនៃនីតិវិធីរដ្ឋបាល ឬ ច្បាប់ដែលពាក់ព័ន្ធនឹងវិវាទលើសិទ្ធិក្នុងការដាក់សំណុំលិខិតស្នើសុំអន្តរជាតិ ដែលជាមូល ដ្ឋាននៃការចុះបញ្ជីអន្តរជាតិ ។ ចំពោះនីតិវិធីរដ្ឋបាល ឬ ច្បាប់នេះ ខ្លឹមសារនៃការចុះ បញ្ជីអន្តរជាតិអាចត្រូវបង្ហាញជាសម្ងាត់តែចំពោះ ភាគីទាំងឡាយដែលពាក់ព័ន្ធក្នុងនីតិ វិធីនេះដែលមានកាតព្វកិច្ចគោរពការសំងាត់ទាក់ទងនឹងការបង្ហាញ ។

មាត្រា១១

ការពន្យារការចុះផ្សាយ

១- [បទប្បញ្ញត្តិនៃច្បាប់របស់ភាគីហត្ថលេខីស្តីពីការពន្យារការចុះផ្សាយ]

ក- នៅពេលច្បាប់របស់ភាគីហត្ថលេខីចែងអំពីការពន្យារការចុះផ្សាយគំនូរឧស្សា ហកម្មក្នុងរយៈពេលដែលតិចជាងរយៈពេលកំណត់ ភាគីហត្ថលេខីនោះត្រូវជូនដំណឹង ទៅអគ្គនាយកតាមរយៈសេចក្តីប្រកាសមួយ អំពីរយៈពេលដែលអាចអនុញ្ញាតបាននៃការ ពន្យារនេះ ។

ខ- នៅពេលច្បាប់របស់ភាគីហត្ថលេខីមិនបានចែងអំពីការពន្យារការចុះផ្សាយគំនូរ ឧស្សាហកម្មទេ ភាគីហត្ថលេខីត្រូវជូនដំណឹងអគ្គនាយកអំពីបញ្ហានេះតាមរយៈសេចក្តីប្រកាស ។

២- [ការពន្យារការចុះផ្សាយ] នៅពេលសំណុំលិខិតស្នើសុំអន្តរជាតិមានពាក្យសុំពន្យារការចុះផ្សាយ ត្រូវធ្វើការចុះផ្សាយ

(i) នៅពេលផុតរយៈពេលកំណត់ ប្រសិនបើគ្មានភាគីហត្ថលេខីត្រូវបានជ្រើសរើសនៅក្នុងសំណុំលិខិតស្នើសុំអន្តរជាតិបានប្រកាសតាមកថាខណ្ឌ (១) ឬ

(ii) នៅពេលភាគីហត្ថលេខីណាមួយត្រូវបានជ្រើសរើសនៅក្នុងសំណុំលិខិតស្នើសុំអន្តរជាតិដែលបានប្រកាសតាមកថាខណ្ឌ(១)(ក) នៅពេលផុតរយៈពេលដែលបានជូនដំណឹងក្នុងសេចក្តីប្រកាសនេះ ឬនៅពេលមានភាគីហត្ថលេខីជ្រើសរើសច្រើនជាងមួយនៅពេលផុតរយៈពេលខ្លីបំផុតដូចបានជូនដំណឹងក្នុងសេចក្តីប្រកាស ។

៣- [ប្រព្រឹត្តកម្មនៃពាក្យសុំពន្យារនៅពេលការពន្យារមិនអាចធ្វើបានតាមច្បាប់ដែលត្រូវអនុវត្ត] នៅពេលមានការស្នើសុំការពន្យារការចុះផ្សាយហើយភាគីហត្ថលេខីណាមួយដែលត្រូវបានជ្រើសរើសនៅក្នុងសំណុំលិខិតស្នើសុំអន្តរជាតិបាន ប្រកាសតាមកថាខណ្ឌ(១)(ខ) ការពន្យារការចុះផ្សាយមិនអាចធ្វើឡើងតាមច្បាប់របស់ខ្លួនបានឡើយ ។

(i) លើកលែងចំនុច(ii) ការិយាល័យអន្តរជាតិត្រូវជូនដំណឹងទៅអ្នកដាក់ពាក្យសុំ។ ការិយាល័យអន្តរជាតិត្រូវបដិសេធពាក្យសុំពន្យារការចុះផ្សាយ ប្រសិនបើក្នុងរយៈពេលដែលបានកំណត់ អ្នកដាក់ពាក្យសុំមិនបានដកការជ្រើសរើសភាគីហត្ថលេខីខាងលើតាមរយៈលិខិតជាលាយលក្ខណ៍អក្សរទៅកាន់ការិយាល័យអន្តរជាតិ ។

(ii) ជំនួសឱ្យការភ្ជាប់ការផលិតឡើងវិញនៃគំនូរឧស្សាហកម្ម នៅពេលដែលសំណុំលិខិតស្នើសុំអន្តរជាតិត្រូវបានភ្ជាប់មកជាមួយដោយរូបសំណាកគំនូរឧស្សាហកម្ម ការិយាល័យអន្តរជាតិ ត្រូវបដិសេធការជ្រើសរើសភាគីហត្ថលេខីនេះនិងត្រូវជូនដំណឹងទៅអ្នកដាក់ពាក្យសុំអំពីរឿងនេះ។

៤- [សំណើសុំឱ្យមានការចុះផ្សាយមុនឬ សំណើសុំឱ្យទទួលបានសិទ្ធិពិសេសចំពោះការចុះបញ្ជីអន្តរជាតិ]

ក- ពេលណាក៏បានក្នុងរយៈពេលនៃការពន្យារតាមកថាខណ្ឌ(២) ម្ចាស់សិទ្ធិអាចស្នើសុំចុះផ្សាយនូវគំនូរឧស្សាហកម្មណាមួយឬទាំងអស់ ដែលជាកម្មវត្ថុនៃការចុះបញ្ជីអន្តរជាតិ ។ នៅក្នុងករណីនេះ រយៈពេលពន្យារគំនូរឧស្សាហកម្មមួយ ឬច្រើនត្រូវបាន

ចាត់ទុកថាផុតរយៈពេលតាមកាលបរិច្ឆេទដែល ការិយាល័យអន្តរជាតិទទួលបានសំណើ នេះ ។

ខ- ពេលណាក៏បានក្នុងរយៈពេលនៃការពន្យារតាមកថាខណ្ឌ(២) ម្ចាស់សិទ្ធិក៏អាច ស្នើសុំ ទៅការិយាល័យអន្តរជាតិដើម្បីផ្តល់ឱ្យភាគីទី៣ ដែលបានបញ្ជាក់ដោយម្ចាស់សិទ្ធិ នូវសម្រង់នៃគំនូរឧស្សាហកម្មណាមួយឬទាំងអស់ដែលជាកម្មវត្ថុនៃការចុះបញ្ជីអន្តរជាតិ ឬអនុញ្ញាតឱ្យភាគីនេះមានសិទ្ធិលើគំនូរឧស្សាហកម្មនេះ ។

៥- [ការបោះបង់ និងការកម្រិត]

ក- ពេលណាក៏បានក្នុងរយៈពេលនៃការពន្យារតាមកថាខណ្ឌ(២) ប្រសិនបើម្ចាស់ សិទ្ធិបានបោះបង់ការចុះបញ្ជីអន្តរជាតិចំពោះភាគីហត្ថលេខីជ្រើសរើសទាំងអស់ នោះគំនូរ ឧស្សាហកម្មមួយឬច្រើនដែលជាកម្មវត្ថុនៃការចុះបញ្ជីអន្តរជាតិមិនត្រូវបានចុះផ្សាយឡើយ ។

ខ- ពេលណាក៏បានក្នុងរយៈពេលនៃការពន្យារតាមកថាខណ្ឌ(២) ប្រសិនបើ ម្ចាស់សិទ្ធិកម្រិតនូវគំនូរឧស្សាហកម្ម មួយឬច្រើនដែលជាកម្មវត្ថុនៃការចុះបញ្ជីអន្តរជាតិ គំនូរឧស្សាហកម្មមួយឬច្រើនផ្សេងទៀត ដែលជាកម្មវត្ថុនៃការចុះបញ្ជីអន្តរជាតិមិនត្រូវ បានចុះផ្សាយឡើយ ។

៦- [ការចុះផ្សាយ និងការផ្តល់ការផលិតឡើងវិញ]

ក- ពេលផុតកំណត់រយៈពេលពន្យារ តាមបទប្បញ្ញត្តិនៃមាត្រានេះ ការិយាល័យ អន្តរជាតិត្រូវចុះផ្សាយការចុះបញ្ជីអន្តរជាតិដែលជាកម្មវត្ថុនៃការបង់កម្រៃកំណត់។ ប្រសិនបើកម្រៃមិនទាន់បានបង់តាមការកំណត់ទេ ការចុះបញ្ជីអន្តរជាតិនឹងត្រូវលុបចោល ហើយមិនត្រូវធ្វើការចុះផ្សាយឡើយ ។

ខ- នៅពេលសំណុំលិខិតស្នើសុំអន្តរជាតិត្រូវបានភ្ជាប់ដោយរូបសំណាកគំនូរឧស្សា ហកម្មមួយឬច្រើន ស្របតាមមាត្រា៥(១)(iii) ម្ចាស់សិទ្ធិត្រូវភ្ជាប់នូវចំនួនកំណត់នៃច្បាប់ ចម្លងនៃការផលិតឡើងវិញនៃគំនូរឧស្សាហកម្មនីមួយៗដែលជាកម្មវត្ថុនៃសំណុំលិខិតស្នើសុំ ទៅកាន់ការិយាល័យអន្តរជាតិក្នុងរយៈពេលណាមួយជាកំណត់ ។ ក្នុងករណីដែលម្ចាស់ សិទ្ធិមិនបានធ្វើដូច្នោះទេ ការចុះបញ្ជីអន្តរជាតិនឹងត្រូវបដិសេធហើយមិនត្រូវធ្វើការចុះ ផ្សាយឡើយ ។

មាត្រា ១២
ការបដិសេធ

១- [សិទ្ធិបដិសេធ] នៅពេលដែលលក្ខខណ្ឌដើម្បីផ្តល់នូវកិច្ចការពារតាមច្បាប់នៃភាគីហត្ថលេខីមិនបានបំពេញចំពោះគំនូរឧស្សាហកម្មណាមួយ ឬទាំងអស់ដែលជាកម្មវត្ថុនៃការចុះបញ្ជីអន្តរជាតិ ការិយាល័យនៃភាគីហត្ថលេខីជ្រើសរើសណាមួយ អាចបដិសេធអានុភាពលើផ្នែកណាមួយ ឬទាំងអស់នៃការចុះបញ្ជីអន្តរជាតិ នៅក្នុងដែនដីរបស់ភាគីហត្ថលេខីនេះ លុះត្រាតែគ្មានការិយាល័យណាមួយ អាចបដិសេធអានុភាពលើផ្នែកណាមួយ ឬទាំងអស់នៃការចុះបញ្ជីអន្តរជាតិ ដោយមូលហេតុថាលក្ខខណ្ឌទាក់ទងនឹងទម្រង់ ឬខ្លឹមសារនៃសំណុំលិខិតស្នើសុំអន្តរជាតិ ដែលបានចែងក្នុងច្បាប់នេះឬក្នុងបទបញ្ជា ឬជាការបន្ថែមលើច្បាប់ឬបទបញ្ជានេះ ឬផ្សេងពីច្បាប់ឬបទបញ្ជានេះ មិនបានបំពេញតាមច្បាប់នៃភាគីហត្ថលេខីដែលពាក់ព័ន្ធ។

២- [ការជូនដំណឹងអំពីការបដិសេធ]

ក- ការិយាល័យត្រូវជូនដំណឹងតាមសេចក្តីជូនដំណឹងទៅកាន់ការិយាល័យអន្តរជាតិ អំពីការបដិសេធអានុភាពនៃការចុះបញ្ជីអន្តរជាតិ ក្នុងរយៈពេលដែលបានកំណត់ ។

ខ- សេចក្តីជូនដំណឹងនៃការបដិសេធអានុភាពណាមួយ ត្រូវបញ្ជាក់ពីមូលហេតុនៃការបដិសេធនេះ ។

៣- [ការបញ្ជូនសេចក្តីជូនដំណឹងអំពីការបដិសេធ វិធានការដោះស្រាយ]

ក- ការិយាល័យអន្តរជាតិត្រូវបញ្ជូនជាបន្ទាន់នូវច្បាប់ចម្លងនៃ សេចក្តីជូនដំណឹងអំពីការបដិសេធនៅកាន់ម្ចាស់សិទ្ធិ ។

ខ- ម្ចាស់សិទ្ធិត្រូវទទួលវិធានការដោះស្រាយដូចគ្នា ប្រសិនបើគំនូរឧស្សាហកម្មណាមួយដែលជាកម្មវត្ថុនៃការចុះបញ្ជីអន្តរជាតិ ក៏ជាកម្មវត្ថុនៃសំណុំលិខិតស្នើសុំដើម្បីផ្តល់កិច្ចការពារនៅក្រោមច្បាប់ដែលអាចអនុវត្តបាន ចំពោះការិយាល័យដែលបានបញ្ជូននូវការបដិសេធនោះ ។ វិធានការដោះស្រាយនេះយ៉ាងហោចណាស់ ត្រូវភ្ជាប់នូវលទ្ធភាពនៃការត្រួតពិនិត្យឡើងវិញ ឬការពិនិត្យឡើងវិញនៃការបដិសេធ ឬការប្តឹងតវ៉ាប្រឆាំងនឹងការបដិសេធ ។

៤-^៣ [ការដកការបដិសេធ] ការបដិសេធណាមួយអាចត្រូវបានដកទៅវិញនូវផ្នែកណាមួយ
ឬ ទាំងអស់នៅពេលណាមួយក៏បានដោយការិយាល័យដែលបានបញ្ជូនការបដិសេធនោះ
។

មាត្រា ១៣
លក្ខខណ្ឌពិសេសស្តីអំពីការរួមបញ្ចូលតែមួយនៃគំនូរ

- ១- [ការជូនដំណឹងអំពីលក្ខខណ្ឌពិសេស] នៅពេលដែលភាគីហត្ថលេខីក្លាយជាភាគី
នៃច្បាប់នេះ ភាគីហត្ថលេខីណាមួយដែលច្បាប់របស់ខ្លួនទាមទារឱ្យគំនូរដែលជាកម្មវត្ថុ
នៃសំណុំលិខិតស្នើសុំតែមួយគោរពតាមលក្ខខណ្ឌនៃការរួមបញ្ចូលតែមួយនៃគំនូរ ការរួម
បញ្ចូលតែមួយនៃផលិតផល ឬការរួមបញ្ចូលតែមួយនៃការប្រើប្រាស់ ឬស្ថិតនៅក្នុង
ឈុតតែមួយ ឬជាការផ្គុំនៃវត្ថុ ឬទាមទារឱ្យមានតែគំនូរដែលឯករាជ្យនិងដែលអាច
ញែកបានអាចត្រូវបានទាមទារឱ្យដាក់បញ្ចូលក្នុងសំណុំលិខិតស្នើសុំតែមួយ អាចជូន
ដំណឹងទៅអគ្គនាយកអំពីរឿងនេះក្នុងសេចក្តីប្រកាសមួយ ។ ប៉ុន្តែ សេចក្តីប្រកាសនេះ
មិនត្រូវប៉ះពាល់ដល់សិទ្ធិរបស់អ្នកដាក់ពាក្យសុំក្នុងការបញ្ចូលនូវគំនូរឧស្សាហកម្មពីរ ឬ
ច្រើនក្នុងសំណុំលិខិតស្នើសុំអន្តរជាតិតែមួយស្របតាមមាត្រា៥(៥)បានទេ ទោះបីបើសំណុំ
លិខិតស្នើសុំ បានជ្រើសរើសភាគីហត្ថលេខីដែលបានធ្វើសេចក្តីប្រកាសក៏ដោយ ។
- ២- [អានុភាពនៃសេចក្តីប្រកាស] សេចក្តីប្រកាសនេះត្រូវអនុញ្ញាតឱ្យការិយាល័យនៃ
ភាគីហត្ថលេខីដែលបានធ្វើសេចក្តីប្រកាសនេះ បដិសេធអានុភាពនៃការចុះបញ្ជីអន្តរ
ជាតិដូចមានចែងក្នុងមាត្រា១២(១) រហូតដល់បានគោរពតាមលក្ខខណ្ឌដែលភាគីហត្ថ
លេខីនេះបានជូនដំណឹង ។

^៣ នៅពេលអនុម័តមាត្រា១២(៥) មាត្រា១៥(២)(ខ) និងប្រការ១៨(៥) សន្និសីទកាតូតបានយល់ថា ការដកការបដិសេធ
ដោយការិយាល័យដែលបានជូនសេចក្តីជូនដំណឹងអំពីការបដិសេធអាចយកទម្រង់តាមសេចក្តីអះអាង ដែលការិយា
ល័យពាក់ព័ន្ធបានសម្រេចទទួលយកអានុភាពនៃការចុះបញ្ជីអន្តរជាតិ ចំពោះគំនូរឧស្សាហកម្មទាំងឡាយ ឬគំនូរឧស្សា
ហកម្មមួយចំនួនដែលពាក់ព័ន្ធនឹងសេចក្តីជូនដំណឹងនៃការបដិសេធ ។ ក៏ត្រូវយល់ផងដែរថាក្នុង រយៈពេលដែលបាន
អនុញ្ញាតបញ្ជូនសេចក្តីជូនដំណឹងនៃការបដិសេធ ការិយាល័យមួយអាចធ្វើសេចក្តីអះអាងដែលខ្លួនបានសម្រេចទទួល
យកអានុភាពនៃការចុះបញ្ជីអន្តរជាតិ ទោះបីបើការិយាល័យនេះមិនបានបញ្ជូនសេចក្តីជូនដំណឹងនៃការបដិសេធក៏ដោយ
។

៣- [ការបង់កម្រៃបន្ថែមចំពោះការបំបែកការចុះបញ្ជី] បន្ទាប់ពីមានសេចក្តីជូនដំណឹង អំពីការបដិសេធស្របតាមកថាខណ្ឌ(២) នៅពេលដែលការចុះបញ្ជីអន្តរជាតិត្រូវបានបំបែក នៅឯការិយាល័យពាក់ព័ន្ធ ដើម្បីតទល់នឹងមូលហេតុនៃការបដិសេធ ដូចបានកំណត់ក្នុង សេចក្តីជូនដំណឹង ការិយាល័យត្រូវមានសិទ្ធិយកកម្រៃចំពោះសំណុំលិខិតស្នើសុំអន្តរជាតិ បន្ថែមនីមួយៗ ដែលជាការចាំបាច់ដើម្បីជៀសវាងមូលហេតុនៃការបដិសេធនេះ។

មាត្រា ១៤

អានុភាពនៃការចុះបញ្ជីអន្តរជាតិ

១- [អានុភាពដូចគ្នាទៅនឹងការដាក់សំណុំលិខិតស្នើសុំតាមច្បាប់ដែលអាចអនុវត្តបាន] ចាប់ពីកាលបរិច្ឆេទនៃការចុះបញ្ជីអន្តរជាតិ ការចុះបញ្ជីអន្តរជាតិត្រូវមានយ៉ាងហោចណាស់ នូវអានុភាពដូចគ្នានៅក្នុងភាគីហត្ថលេខីជ្រើសរើសនីមួយៗ ទៅនឹងការដាក់សំណុំលិខិត ស្នើសុំឱ្យការពារជាធម្មតានៃគំនូរឧស្សាហកម្មតាមច្បាប់នៃភាគីហត្ថលេខីនេះ ។

២- [អានុភាពដូចគ្នាទៅនឹងការផ្តល់កិច្ចការពារតាមច្បាប់ដែលអាចអនុវត្តបាន]

ក-ការិយាល័យនៃភាគីហត្ថលេខីជ្រើសរើសនីមួយៗ ដែលមិនបានជូនដំណឹងអំពី ការបដិសេធស្របតាមមាត្រា១២ ការចុះបញ្ជីអន្តរជាតិត្រូវមានអានុភាពដូចគ្នាទៅនឹងការ ផ្តល់កិច្ចការពារគំនូរឧស្សាហកម្មតាមច្បាប់របស់ភាគីហត្ថលេខីនេះ ដោយពុំឱ្យហួសពី កាលបរិច្ឆេទនៃការផុតកំណត់រយៈពេលដែលបានអនុញ្ញាត ឱ្យការិយាល័យដើម្បីជូន ដំណឹងអំពីការបដិសេធ ឬដោយពុំឱ្យហួសពីរយៈពេលដែលបានកំណត់ នៅក្នុងសេចក្តី ប្រកាសនៅពេលភាគីហត្ថលេខីបានធ្វើសេចក្តីប្រកាសដែលពាក់ព័ន្ធតាមបទញ្ជា ។

ខ^៤ - នៅពេលដែលការិយាល័យនៃភាគីហត្ថលេខីជ្រើសរើស បានជូនដំណឹងអំពីការ បដិសេធហើយក្រោយមកក៏បានដកនូវការបដិសេធលើផ្នែកណាមួយ ឬទាំងអស់នោះ មកវិញ នៅពេលដែលមានការដកការបដិសេធចេញការចុះបញ្ជីអន្តរជាតិត្រូវមានអានុ ភាពដូចគ្នា ទៅនឹងការផ្តល់កិច្ចការពារគំនូរឧស្សាហកម្មតាមច្បាប់នៃភាគីហត្ថលេខីនេះ ដោយពុំឱ្យហួសពីកាលបរិច្ឆេទនៃការដកការបដិសេធនេះ ។

គ- អានុភាពដែលបានផ្តល់ឱ្យចំពោះការចុះបញ្ជីអន្តរជាតិ តាមកថាខណ្ឌនេះត្រូវ អនុវត្តចំពោះគំនូរឧស្សាហកម្មមួយឬច្រើន ដែលជាកម្មវត្ថុនៃការចុះបញ្ជីដូចបានទទួលពី

^៤ មើលកំណត់ដើមទំព័រពាក់ព័ន្ធនឹងមាត្រា១២(៤) ។

ការិយាល័យអន្តរជាតិតាមរយៈការិយាល័យជ្រើសរើស ឬប្រសិនបើមាន ដូចដែលបាន
វិសោធនកម្មនៅក្នុងនីតិវិធីចំពោះមុខការិយាល័យនោះ ។

៣- [សេចក្តីប្រកាសស្តីពីអានុភាពនៃការជ្រើសរើសភាគីហត្ថលេខីរបស់អ្នកដាក់ពាក្យសុំ]

ក- ភាគីហត្ថលេខីណាមួយដែលមានការិយាល័យជាការិយាល័យត្រួតពិនិត្យ អាច
ជូនដំណឹងទៅអគ្គនាយកតាមរយៈសេចក្តីប្រកាស ថាការជ្រើសរើសភាគីហត្ថលេខីនៅក្នុង
ការចុះបញ្ជីអន្តរជាតិគ្មានអានុភាពឡើយ នៅពេលភាគីហត្ថលេខីគឺជាភាគីហត្ថលេខីរបស់
អ្នកដាក់ពាក្យសុំ ។

ខ- នៅពេលភាគីហត្ថលេខីដែលបានធ្វើសេចក្តីប្រកាសដូចមានចែងនៅក្នុងអនុក
ថាខណ្ឌ(ក) ត្រូវបង្ហាញក្នុងសំណុំលិខិតស្នើសុំអន្តរជាតិក្នុងនាមជាភាគីហត្ថលេខីរបស់អ្នក
ដាក់ពាក្យសុំផងនិងក្នុងនាមជាភាគីហត្ថលេខីជ្រើសរើសផង ការិយាល័យអន្តរជាតិត្រូវបដិ
សេធការជ្រើសរើសភាគីហត្ថលេខី។

មាត្រា ១៥
មោឃភាព

១- [លក្ខខណ្ឌនៃឱកាសការពារ] ការប្រកាសមោឃភាព អំពីអានុភាពលើផ្នែកណាមួយ
ឬទាំងអស់នៃការចុះបញ្ជីអន្តរជាតិនៅក្នុងដែនដីរបស់ភាគីហត្ថលេខី ដោយអាជ្ញាធរមាន
សមត្ថកិច្ចនៃភាគីហត្ថលេខីជ្រើសរើស មិនអាចប្រកាសដោយគ្មានការទុកឱកាសសមរម្យ
ឱ្យម្ចាស់សិទ្ធិមានលទ្ធភាពក្នុងការការពារសិទ្ធិរបស់ខ្លួននោះទេ ។

២- [សេចក្តីជូនដំណឹងអំពីមោឃភាព] ការិយាល័យនៅក្នុងដែនដីរបស់ភាគីហត្ថលេខី
ដែលអានុភាពនៃការចុះបញ្ជីអន្តរជាតិត្រូវបានធ្វើមោឃភាព ត្រូវជូនដំណឹងទៅកាន់ការិយា
ល័យអន្តរជាតិ ប្រសិនបើការិយាល័យបានដឹងអំពីមោឃភាពនេះ។

មាត្រា ១៦
ការកត់ត្រាការផ្លាស់ប្តូរ និងបញ្ហាផ្សេងទៀតស្តីអំពីការចុះបញ្ជីអន្តរជាតិ

១- [ការកត់ត្រាការផ្លាស់ប្តូរ និងបញ្ហាផ្សេងទៀត] ការិយាល័យអន្តរជាតិត្រូវកត់ត្រាក្នុង
បញ្ជីអន្តរជាតិដូចបានកំណត់ នូវ៖

(i) ការផ្លាស់ប្តូរម្ចាស់កម្មសិទ្ធិនៃការចុះបញ្ជីអន្តរជាតិចំពោះភាគីហត្ថលេខី
ជ្រើសរើសណាមួយ ឬទាំងអស់ និងចំពោះគំនូរឧស្សាហកម្មណាមួយឬទាំងអស់ ដែលជា

កម្មវត្ថុនៃការចុះបញ្ជីអន្តរជាតិ លុះត្រាតែម្ចាស់កម្មសិទ្ធិថ្មីមានសិទ្ធិដាក់សំណុំលិខិតស្នើសុំ អន្តរជាតិតាមមាត្រា៣

- (ii) ការផ្លាស់ប្តូរឈ្មោះ ឬអសយដ្ឋានរបស់ម្ចាស់កម្មសិទ្ធិ
- (iii) ការតែងតាំងតំណាងនៃអ្នកដាក់ពាក្យសុំ ឬម្ចាស់សិទ្ធិ និង

អង្គហេតុផ្សេងទៀតដែលពាក់ព័ន្ធនឹងអ្នកតំណាងនេះ

- (iv) ការបោះបង់សិទ្ធិនៃការចុះបញ្ជីអន្តរជាតិដោយម្ចាស់សិទ្ធិទាក់ទងនឹង ភាគីហត្ថលេខីជ្រើសរើសណាមួយឬទាំងអស់

(v) ការកម្រិតណាមួយនៃការចុះបញ្ជីអន្តរជាតិដោយម្ចាស់សិទ្ធិទៅជាគំនូរ ឧស្សាហកម្មមួយឬច្រើនដែលជាកម្មវត្ថុនៃការចុះបញ្ជីអន្តរជាតិ ទាក់ទងនឹងភាគីហត្ថលេខី ជ្រើសរើសណាមួយឬទាំងអស់

(vi) ការប្រកាសមោឃភាពអំពីអានុភាពនៃការចុះបញ្ជីអន្តរជាតិ នៅក្នុង ដែនដីនៃភាគីហត្ថលេខី ចំពោះគំនូរឧស្សាហកម្មណាមួយឬទាំងអស់ដែលជាកម្មវត្ថុនៃការ ចុះបញ្ជីអន្តរជាតិ ដោយអាជ្ញាធរមានសមត្ថកិច្ចរបស់ភាគីហត្ថលេខីជ្រើសរើស ។

(vii) អង្គហេតុពាក់ព័ន្ធផ្សេងទៀតដូចមាននៅក្នុងបទបញ្ជា ទាក់ទងនឹង សិទ្ធិដែលមានលើគំនូរឧស្សាហកម្មណាមួយ ទាំងអស់ដែលជាកម្មវត្ថុនៃការចុះបញ្ជី អន្តរជាតិ ។

២- [អានុភាពនៃការកត់ត្រាក្នុងបញ្ជីអន្តរជាតិ] ការកត់ត្រាណាមួយដូចមានចែងក្នុងចំណុច (i), (ii), (iv), (v), (vi) និងចំណុច (vii) នៃកថាខណ្ឌ(១) ត្រូវមានអានុភាពដូច ការកត់ត្រានោះ បានធ្វើក្នុងបញ្ជីនៃការិយាល័យរបស់ភាគីហត្ថលេខីពាក់ព័ន្ធនីមួយៗ លើកលែងតែភាគី ហត្ថលេខីអាចជូនដំណឹងទៅអគ្គនាយកតាមរយៈសេចក្តីប្រកាស ថាការកត់ត្រាដូចមាន ចែងក្នុងចំណុច(i)នៃកថាខណ្ឌ(១) មិនមានអានុភាពនៅក្នុងភាគីហត្ថលេខីរហូតដល់ការិយា ល័យនៃភាគីហត្ថលេខីបានទទួលនូវសេចក្តីអះអាង ឬឯកសារដូចបានកំណត់ក្នុងសេចក្តី ប្រកាសនេះ។

៣- [កម្រៃ] ការកត់ត្រាណាមួយដែលបានធ្វើឡើងតាមកថាខណ្ឌ(១) អាចជាកម្មវត្ថុនៃ ការបង់កម្រៃ ។

៤- [ការចុះផ្សាយ] ការិយាល័យអន្តរជាតិត្រូវចុះផ្សាយសេចក្តីជូនដំណឹង អំពីការកត់ ត្រាណាមួយដែលបានធ្វើឡើងតាមកថាខណ្ឌ(១) ។ ការិយាល័យអន្តរជាតិត្រូវផ្ញើឯកសារ នៃការចុះផ្សាយសេចក្តីជូនដំណឹង ទៅកាន់ការិយាល័យរបស់ភាគីហត្ថលេខីពាក់ព័ន្ធនី មួយៗផងដែរ ។

មាត្រា ១៧

រយៈពេលដំបូង និងការចុះបញ្ជីអន្តរជាតិសារឡើងវិញ និងរយៈពេលនៃកិច្ចការពារ

១- [រយៈពេលដំបូងនៃការចុះបញ្ជីអន្តរជាតិ] ការចុះបញ្ជីអន្តរជាតិត្រូវមានសុពលភាពក្នុង រយៈពេល ប្រាំ(៥) ឆ្នាំដំបូង គិតចាប់ពីកាលបរិច្ឆេទចុះបញ្ជីអន្តរជាតិ ។

២- [ការចុះបញ្ជីអន្តរជាតិសារឡើងវិញ] ការចុះបញ្ជីអន្តរជាតិអាចធ្វើសារឡើងវិញបាន ក្នុងរយៈពេលបន្ថែមប្រាំ(៥)ឆ្នាំ ដោយស្របតាមនីតិវិធី ហើយត្រូវបង់កម្រៃដែលបាន កំណត់ ។

៣- [រយៈពេលនៃកិច្ចការពារនៅក្នុងភាគីហត្ថលេខីជ្រើសរើស]

ក- រយៈពេលនៃកិច្ចការពារនៅក្នុងភាគីហត្ថលេខីជ្រើសរើសនីមួយៗ ត្រូវមានរយៈ ពេលដប់ប្រាំ(១៥)ឆ្នាំគិតចាប់ពីកាលបរិច្ឆេទនៃការចុះបញ្ជីអន្តរជាតិ ឱ្យតែការចុះបញ្ជី អន្តរជាតិត្រូវបានធ្វើសារឡើងវិញ និងលើកលែងតែអនុកថាខណ្ឌ(ខ) ។

ខ- នៅពេលច្បាប់របស់ភាគីហត្ថលេខីជ្រើសរើសចែងរយៈពេលកិច្ចការពារ ច្រើន ជាងដប់ប្រាំ(១៥)ឆ្នាំ ចំពោះគំនូរឧស្សាហកម្ម ដែលកិច្ចការពារនោះត្រូវបានផ្តល់ឱ្យតាម ច្បាប់របស់ភាគីហត្ថលេខីជ្រើសរើស រយៈពេលនៃកិច្ចការពារនេះត្រូវមានដូចគ្នាទៅនឹង រយៈពេលដែលច្បាប់របស់ភាគីហត្ថលេខីបានចែង ឱ្យតែមានការចុះបញ្ជីអន្តរជាតិសារ ឡើងវិញ ។

គ- ភាគីហត្ថលេខីជ្រើសរើសនីមួយៗ ត្រូវជូនដំណឹងទៅអគ្គនាយកតាមរយៈសេចក្តី ប្រកាសអំពីរយៈពេលអតិបរមានៃកិច្ចការពារ ដែលច្បាប់របស់ភាគីហត្ថលេខីបានចែង។

៤- [លទ្ធភាពនៃការចុះបញ្ជីសារឡើងវិញដែលមានកម្រិត] អាចធ្វើការចុះបញ្ជីអន្តរជាតិ សារឡើងវិញចំពោះភាគីហត្ថលេខីជ្រើសរើសណាមួយ ឬទាំងអស់ និងចំពោះគំនូរឧស្សា ហកម្មណាមួយ ឬទាំងអស់ដែលជាកម្មវត្ថុនៃការចុះបញ្ជីអន្តរជាតិ ។

៥- [ការកត់ត្រា និងការចុះផ្សាយនៃការចុះបញ្ជីសារឡើងវិញ] ការិយាល័យអន្តរជាតិត្រូវ កត់ត្រាការចុះបញ្ជីសារឡើងវិញក្នុងបញ្ជីអន្តរជាតិ និងត្រូវចុះផ្សាយសេចក្តីជូនដំណឹងអំពី អានុភាពនៃការចុះបញ្ជី ។ ការិយាល័យអន្តរជាតិត្រូវផ្ញើច្បាប់ចម្លងនៃការចុះផ្សាយសេចក្តី ជូនដំណឹងទៅកាន់ការិយាល័យរបស់ភាគីហត្ថលេខីនីមួយៗដែលពាក់ព័ន្ធ។

មាត្រា ១៨

ព័ត៌មានស្តីអំពីការចុះផ្សាយការចុះបញ្ជីអន្តរជាតិ

១- [ការទទួលបាននូវព័ត៌មាន] ការិយាល័យអន្តរជាតិត្រូវផ្តល់ឱ្យបុគ្គលណាម្នាក់ដែលបានស្នើសុំនូវសម្រង់ចេញពីបញ្ជីអន្តរជាតិ ឬ ព័ត៌មានស្តីអំពីខ្លឹមសារនៃបញ្ជីអន្តរជាតិចំពោះការចុះបញ្ជីអន្តរជាតិណាមួយដែលបានចុះផ្សាយ ដោយត្រូវបង់កម្រៃតាមការកំណត់ ។

២- [ការលើកលែងចំពោះការបញ្ជាក់តាមច្បាប់] សម្រង់ចេញពីបញ្ជីអន្តរជាតិដែលបានផ្តល់ឱ្យដោយការិយាល័យអន្តរជាតិ ត្រូវលើកលែងពីលក្ខខណ្ឌណាមួយនៃការបញ្ជាក់ក្នុងភាគីហត្ថលេខីនីមួយៗ ។

ជំពូកទី ២

បទប្បញ្ញត្តិរដ្ឋបាល

មាត្រា ១៩

ការិយាល័យរួមនៃរដ្ឋមួយចំនួន

១- [សេចក្តីជូនដំណឹងអំពីការិយាល័យរួម] ប្រសិនបើរដ្ឋមួយចំនួនដែលមានបំណងក្លាយជាភាគីនៃច្បាប់នេះបានបង្រួបបង្រួម ឬប្រសិនបើរដ្ឋមួយចំនួនដែលជាភាគីនៃច្បាប់នេះយល់ព្រមបង្រួបបង្រួមច្បាប់ក្នុងស្រុករបស់ខ្លួនដែលទាក់ទងនឹងគំនូរឧស្សាហកម្ម រដ្ឋទាំងនេះអាចជូនដំណឹងទៅអគ្គនាយកថា:

- (i) ការិយាល័យរួមត្រូវជំនួសឱ្យការិយាល័យជាតិនីមួយៗ ហើយ
- (ii) ដែនដីទាំងមូលនៃរដ្ឋរៀងៗខ្លួន ដែលអនុវត្តច្បាប់ដែលបានបង្រួបបង្រួមត្រូវចាត់ទុកថាជាភាគីហត្ថលេខីតែមួយ សម្រាប់គោលបំណងនៃការអនុវត្ត មាត្រា(១) មាត្រា(៣) ដល់មាត្រា(១៨) និងមាត្រា(៣១) នៃច្បាប់នេះ ។

២- [រយៈពេលដែលត្រូវធ្វើសេចក្តីជូនដំណឹង] សេចក្តីជូនដំណឹងដូចមានចែងក្នុងកថាខណ្ឌ (១) ត្រូវបានធ្វើឡើង:

- (i) នៅពេលតម្កល់លិខិតតុបករណ៍ដូចមានចែងក្នុងមាត្រា២៧(២) ក្នុងករណីដែលរដ្ឋណាមួយមានបំណងចង់ក្លាយជាភាគីនៃច្បាប់នេះ ។
- (ii) នៅពេលណាមួយបន្ទាប់ពីធ្វើការបង្រួបបង្រួមច្បាប់ក្នុងស្រុករបស់ខ្លួន ក្នុងករណីដែលរដ្ឋណាមួយជាភាគីនៃច្បាប់នេះ។

៣- [កាលបរិច្ឆេទចូលជាធរមាននៃសេចក្តីជូនដំណឹង] សេចក្តីជូនដំណឹងដូចមានចែង ក្នុងកថាខណ្ឌ(១) និង (២) ត្រូវមានអានុភាព:

(i) នៅពេលដែលរដ្ឋណាមួយបានចងក្លាប់ដោយច្បាប់នេះ ក្នុងករណីរដ្ឋនេះ មានបំណងក្លាយជាភាគីនៃច្បាប់នេះ

(ii) ក្នុងរយៈពេលបីខែបន្ទាប់ពីកាលបរិច្ឆេទ នៃការជូនដំណឹងដោយអគ្គនាយកទៅ កាន់ភាគីហត្ថលេខីផ្សេងទៀត ឬនៅកាលបរិច្ឆេទក្រោយទៀតដូចបានកំណត់ក្នុងសេចក្តី ជូនដំណឹងក្នុងករណីរដ្ឋណាមួយជាភាគីនៃច្បាប់នេះ។

មាត្រា ២០

សមាជិកភាពនៃសហភាពឡាអេ

ភាគីហត្ថលេខីទាំងឡាយ ត្រូវតែជាសមាជិកនៃសហភាពតែមួយដូចទៅនឹងរដ្ឋដែល ជាភាគីនៃច្បាប់ឆ្នាំ ១៩៣៤ ឬច្បាប់ឆ្នាំ ១៩៦០ ។

មាត្រា ២១

សន្និបាត

១- [សមាសភាព]

ក-ភាគីហត្ថលេខីទាំងឡាយត្រូវតែជាសមាជិកនៃសន្និបាតតែមួយ ដូចទៅនឹងរដ្ឋ ដែលត្រូវបានចងក្លាប់ដោយមាត្រា២នៃច្បាប់បំពេញបន្ថែមឆ្នាំ ១៩៦៧ ។

ខ- សមាជិកនីមួយៗនៃសន្និបាតត្រូវតំណាងក្នុងសន្និបាតដោយប្រតិភូមួយរូបដែល អាចអមដោយប្រតិភូស្តីទី ទីប្រឹក្សា និងអ្នកជំនាញមួយចំនួន ហើយប្រតិភូម្នាក់ៗអាច តំណាងឱ្យភាគីហត្ថលេខីតែមួយប៉ុន្មោះ ។

គ- សមាជិកនៃសហភាព ដែលមិនមែនជាសមាជិកនៃសន្និបាតត្រូវបានអនុញ្ញាតឱ្យ ចូលរួមប្រជុំក្នុងសន្និបាតក្នុងឋានៈជាអ្នកសង្កេតការណ៍ ។

២- [កិច្ចការ]

ក-សន្និបាតត្រូវ:

(i) ពិភាក្សារាល់បញ្ហាទាំងអស់ដែលទាក់ទងនឹងការរក្សា និងការអភិវឌ្ឍន៍នៃ សហភាព និងការអនុវត្តន៍ច្បាប់នេះ ។

(ii) អនុវត្តសិទ្ធិ និងបំពេញកិច្ចការដែលបានផ្តល់ជាពិសេសឱ្យសន្និបាត ឬផ្ទេរ សិទ្ធិនិងកិច្ចការទៅឱ្យសន្និបាតតាមច្បាប់នេះ ឬច្បាប់បំពេញបន្ថែមឆ្នាំ១៩៦៧ ។

(iii) ណែនាំអគ្គនាយកអំពីការរៀបចំសន្និសីទកែប្រែ និងសម្រេចអំពីការកោះប្រជុំសន្និសីទណាមួយ ។

(iv) វិសោធនកម្មបទបញ្ជា ។

(v) ពិនិត្យនិងអនុម័តរបាយការណ៍ និងសកម្មភាពរបស់អគ្គនាយក ទាក់ទងនឹងសហភាព ហើយណែនាំតាមការចាំបាច់ដល់អគ្គនាយក ទាក់ទងនឹងបញ្ហាទាំងឡាយនៃសមត្ថកិច្ចរបស់សហភាព ។

(vi) កំណត់កម្មវិធីនិងអនុម័តថវិការពិរដ្ឋាម្តងនៃសហភាព និងអនុម័តការបិទបញ្ជីគណនី ។

(vii) អនុម័តបទបញ្ជាស្តីពីហិរញ្ញវត្ថុរបស់សហភាព ។

(viii) បង្កើតគណៈកម្មាធិការ និងក្រុមការងារដែលចាំបាច់ដើម្បីសម្រេចគោលបំណងរបស់សហភាព ។

(ix) លើកលែងកថាខណ្ឌ (១) (គ) កំណត់ថវិកាអង្គការអន្តររដ្ឋាភិបាលណានិងអង្គការក្រៅរដ្ឋាភិបាលណាដែលត្រូវបានអនុញ្ញាតឱ្យចូលរួម ប្រជុំនៃសន្និបាតក្នុងឋានៈជាអ្នកសង្កេតការណ៍ ។

(x) ចាត់វិធានការសមស្របផ្សេងទៀត ដើម្បីសម្រេចគោលបំណងរបស់សហភាព និងបំពេញមុខងារផ្សេងទៀតដែលស្របតាមច្បាប់នេះ ។

ខ- ចំពោះបញ្ហាដែលពាក់ព័ន្ធនឹងផលប្រយោជន៍ផងដែររបស់សហភាពផ្សេងទៀតដែលគ្រប់គ្រងដោយអង្គការ សន្និបាតត្រូវធ្វើការសម្រេចបន្ទាប់ពីបានស្តាប់យោបល់របស់គណៈកម្មាធិការសម្របសម្រួលនៃអង្គការ ។

៣- [កូរ៉េម]

ក-ចំនួនពាក់កណ្តាលនៃសមាជិករបស់សន្និបាតដែលជារដ្ឋ ហើយមានសិទ្ធិក្នុងការបោះឆ្នោតលើបញ្ហាណាមួយ ត្រូវចាត់ទុកជាកូរ៉េម សម្រាប់គោលបំណងនៃការបោះឆ្នោតលើបញ្ហានោះ ។

ខ-ថ្វីបើមានចែងក្នុងអនុកថាខណ្ឌ(ក)ក៏ដោយ ក្នុងសម័យប្រជុំនីមួយៗ ប្រសិនបើចំនួននៃសមាជិករបស់សន្និបាត ដែលជារដ្ឋហើយមានសិទ្ធិក្នុងការបោះឆ្នោតលើបញ្ហាណាមួយ ហើយរដ្ឋដែលជាតំណាងមានតិចជាងមួយភាគពីរ(១/២) ប៉ុន្តែស្មើឬច្រើនជាងមួយភាគបី(១/៣) នៃសមាជិករបស់សន្និបាតដែលជារដ្ឋ ហើយមានសិទ្ធិក្នុងការបោះឆ្នោតលើបញ្ហានោះ សន្និបាតអាចធ្វើសេចក្តីសម្រេចបាន ប៉ុន្តែសេចក្តីសម្រេចទាំងនេះត្រូវយកមកអនុវត្តបានតែក្នុងករណីបានបំពេញលក្ខខណ្ឌកំណត់ដូចខាងក្រោម លើកលែង

តែសេចក្តីសម្រេចនោះទាក់ទងនឹងនីតិវិធីរបស់សន្និបាត ។ ការិយាល័យអន្តរជាតិត្រូវជូនដំណឹងអំពីសេចក្តីសម្រេចនេះ ទៅសមាជិកទាំងឡាយរបស់សន្និបាតដែលជាដៃគូហើយមានសិទ្ធិក្នុងការបោះឆ្នោតលើបញ្ហាខាងលើ ដែលគ្មានវត្តមាននិងត្រូវអញ្ជើញប្រទេសទាំងនេះឱ្យបោះឆ្នោតជាលាយលក្ខណ៍អក្សរ ឬបោះឆ្នោតអនុប្បវាទ ក្នុងរយៈពេលបី(៣)ខែចាប់ពីថ្ងៃជូនដំណឹង ។ បើផុតរយៈពេលនេះ ប្រសិនបើចំនួននៃសមាជិកដែលបានបោះឆ្នោត ឬបោះឆ្នោតអនុប្បវាទស្មើនឹងចំនួនសមាជិកដែលខ្វះសម្រាប់ក្រុមក្នុងសម័យប្រជុំសេចក្តីសម្រេចនេះនឹងអាចយកមកអនុវត្តបាន ឱ្យតែបានគ្រប់សំលេងភាគច្រើនដែលត្រូវការ ។

៤- [ការសម្រេចក្នុងសន្និបាត]

ក- សន្និបាតត្រូវខិតខំធ្វើការសម្រេចដោយឯកច្ឆន្ទ ។

ខ- ប្រសិនបើសេចក្តីសម្រេចមិនបានទទួលសម្លេងឯកច្ឆន្ទ បញ្ហានេះត្រូវសម្រេចដោយការបោះឆ្នោត ។ ក្នុងករណីនេះ :

(i) ភាគីហត្ថលេខីនីមួយៗដែលជាដៃគូត្រូវមានសំលេងឆ្នោតមួយ ហើយត្រូវបោះឆ្នោតតែក្នុងនាមខ្លួនឯងផ្ទាល់ប៉ុណ្ណោះ ហើយ

(ii) ភាគីហត្ថលេខីណាមួយ ដែលជាអង្គការអន្តររដ្ឋាភិបាលអាចបោះឆ្នោតជំនួសសមាជិករបស់ខ្លួនបាន ដោយមានចំនួនសំលេងឆ្នោតស្មើនឹងចំនួនរដ្ឋដែលជាសមាជិករបស់ខ្លួនដែលជាភាគីនៃច្បាប់នេះ ។ អង្គការអន្តររដ្ឋាភិបាល មិនត្រូវចូលរួមនៅក្នុងការបោះឆ្នោត ប្រសិនបើរដ្ឋសមាជិកណាមួយអនុវត្តសិទ្ធិបោះឆ្នោតរបស់ខ្លួន ហើយប្រសិនបើរដ្ឋជាសមាជិកណាមួយ មិនអនុវត្តសិទ្ធិក្នុងការបោះឆ្នោតរបស់ខ្លួននោះអង្គការអន្តររដ្ឋាភិបាលនេះត្រូវចូលរួមក្នុងការបោះឆ្នោត ។

គ- ចំពោះបញ្ហាទាក់ទងតែរដ្ឋ ដែលបានចងភ្ជាប់ដោយមាត្រា២ នៃច្បាប់បំពេញបន្ថែមឆ្នាំ១៩៦៧ ភាគីហត្ថលេខីទាំងឡាយដែលមិនបានចងភ្ជាប់ដោយមាត្រានេះមិនមានសិទ្ធិបោះឆ្នោតទេ ចំនែកឯបញ្ហាដែលទាក់ទងតែភាគីហត្ថលេខី មានតែភាគីហត្ថលេខីទេ ទើបមានសិទ្ធិបោះឆ្នោត ។

៥- [សំលេងភាគច្រើន]

ក-លើកលែងមាត្រា ២៤(២) និង ២៦(២) ការសម្រេចរបស់សន្និបាតត្រូវមានសំលេងពីរភាគបី(២/៣) នៃសំលេងឆ្នោតដែលបានបោះ ។

ខ- អនុប្បវាទ មិនត្រូវចាត់ទុកជាសំលេងឆ្នោតទេ ។

៦- [សម័យប្រជុំ]

ក- សន្និបាតត្រូវប្រជុំជាសាមញ្ញរៀងរាល់ពីរឆ្នាំម្តង តាមការកោះប្រជុំរបស់អគ្គនាយក ហើយបើគ្មានករណីពិសេស ត្រូវប្រជុំក្នុងពេលនិងកន្លែងដូចគ្នានឹងមហាសន្និបាតរបស់អង្គការ ។

ខ- តាមសំណើសុំពីសមាជិកនៃសន្និបាតមួយភាគបួន(១/៥) ឬ តាមគំនិតផ្តួចផ្តើមផ្ទាល់របស់អគ្គនាយក សន្និបាតត្រូវប្រជុំជាវិសាមញ្ញ តាមការកោះប្រជុំរបស់អគ្គនាយក ។

គ- របៀបវារៈនៃកិច្ចប្រជុំនីមួយៗត្រូវរៀបចំដោយអគ្គនាយក ។

៧- [បទបញ្ជាផ្ទៃក្នុង] សន្និបាតត្រូវអនុម័តបទបញ្ជាផ្ទៃក្នុងរបស់ខ្លួនដោយផ្ទាល់ ។

មាត្រា ២២
ការិយាល័យអន្តរជាតិ

១- [កិច្ចការរដ្ឋបាល]

ក- ការចុះបញ្ជីអន្តរជាតិ និងកាតព្វកិច្ចដែលពាក់ព័ន្ធ ក៏ដូចជាកិច្ចការរដ្ឋបាលផ្សេងទៀតស្តីអំពីសហភាព ត្រូវបំពេញដោយការិយាល័យអន្តរជាតិ ។

ខ- ជាពិសេស ការិយាល័យអន្តរជាតិត្រូវរៀបចំការប្រជុំ និងត្រូវបំពេញការងារជាលេខាធិការដ្ឋានរបស់សន្និបាត និងរបស់គណៈកម្មាធិការជំនាញ និងក្រុមការងារដែលអាចបង្កើតឡើងដោយសន្និបាត ។

២- [អគ្គនាយក] អគ្គនាយកត្រូវជានាយកប្រតិបត្តិនៃសហភាព និងជាតំណាងសហភាព។

៣- [កិច្ចប្រជុំក្រៅពីសម័យប្រជុំនៃសន្និបាត] អគ្គនាយកត្រូវកោះប្រជុំគណៈកម្មាធិការ និងក្រុមការងារដែលបង្កើតដោយសន្និបាត និងកិច្ចប្រជុំផ្សេងៗទៀតដើម្បីដោះស្រាយបញ្ហាដែលទាក់ទងនឹងសហភាព ។

៤- [តួនាទីនៃការិយាល័យអន្តរជាតិនៅក្នុងសន្និបាតនិងក្នុងកិច្ចប្រជុំផ្សេងទៀត]

ក- អគ្គនាយកនិងបុគ្គលដែលបានចាត់តាំងដោយអគ្គនាយក ត្រូវចូលរួមគ្រប់កិច្ចប្រជុំរបស់សន្និបាតនិងរបស់គណៈកម្មាធិការ និងក្រុមការងារដែលបានបង្កើតដោយសន្និបាតនិងក្នុងកិច្ចប្រជុំផ្សេងទៀត ដែលបានកោះប្រជុំដោយអគ្គនាយកក្រោមការគាំទ្ររបស់សហភាព តែគ្មានសិទ្ធិនៅក្នុងការបោះឆ្នោតទេ។

ខ- អគ្គនាយក ឬបុគ្គលិកណាម្នាក់ដែលបានចាត់តាំងដោយអគ្គនាយក គឺជាលេខាដោយស្វ័យប្រវត្តិនៃសន្និបាត នៃគណៈកម្មាធិការ និងក្រុមការងារ និង កិច្ចប្រជុំផ្សេងទៀត ដូចមានចែងក្នុងអនុកថាខណ្ឌ(ក) ។

៥- [សន្និសីទ]

ក- តាមសេចក្តីណែនាំរបស់សន្និបាត ការិយាល័យអន្តរជាតិត្រូវរៀបចំសន្និសីទ កែប្រែ ។

ខ- ការិយាល័យអន្តរជាតិអាចប្រឹក្សាជាមួយអង្គការអន្តររដ្ឋាភិបាល និងអង្គការជាតិ និងអន្តរជាតិមិនមែនរដ្ឋាភិបាល ពាក់ព័ន្ធនឹងការរៀបចំសន្និសីទកែប្រែនេះ ។

គ-អគ្គនាយក និងបុគ្គលដែលបានចាត់តាំងដោយអគ្គនាយក ត្រូវចូលរួមក្នុងកិច្ច ពិភាក្សាក្នុងសន្និសីទកែប្រែ តែគ្មានសិទ្ធិបោះឆ្នោតទេ ។

៦- [កិច្ចការផ្សេងទៀត] ការិយាល័យអន្តរជាតិត្រូវអនុវត្តកិច្ចការផ្សេងទៀត ដែលប្រគល់ ឱ្យខ្លួនទាក់ទងនឹងច្បាប់នេះ ។

មាត្រា ២៣
ហិរញ្ញវត្ថុ

១- [ថវិកា]

ក- សហភាពត្រូវមានថវិការបស់ខ្លួន ។

ខ- ថវិការបស់សហភាពរួមមានខ្ទង់ចំនួន និងខ្ទង់ចំណាយផ្ទាល់របស់សហភាព និងវិភាគទានចំពោះថវិកាសម្រាប់ការចំណាយរួមរបស់សហភាព ដែលគ្រប់គ្រងដោយអង្គ ការ ។

គ- ការចំណាយដែលមិនមែនជាចំណាយផ្តាច់មុខរបស់សហភាព ប៉ុន្តែជាការចំ ណាយរបស់សហភាពមួយឬច្រើនផ្សេងទៀត ដែលស្ថិតក្រោមការគ្រប់គ្រងរបស់អង្គការ ត្រូវចាត់ទុកជាចំណាយរួមរបស់សហភាព ។ ចំណែកនៃសហភាពក្នុងខ្ទង់ចំណាយរួមនេះ ត្រូវសមាមាត្រនឹងផលប្រយោជន៍ដែលសហភាពទទួលបានក្នុងចំណាយនោះ ។

២- [ការសម្របសម្រួលជាមួយថវិកានៃសហភាពផ្សេងទៀត] ថវិការបស់សហភាពត្រូវ បង្កើតឡើង ដោយផ្អែកលើតម្រូវការសម្របសម្រួលជាមួយថវិកានៃសហភាពផ្សេងទៀត ដែលគ្រប់គ្រងដោយអង្គការ ។

៣- [ប្រភពហិរញ្ញប្បទានថវិកា] ថវិការបស់សហភាពទទួលបានពីប្រភពនានាដូចខាង ក្រោម:

- (i) កម្រៃទាក់ទងនឹងការចុះបញ្ជីអន្តរជាតិ
- (ii) ថ្លៃឈ្នួលសេវាកម្មដែលផ្តល់ឱ្យដោយការិយាល័យអន្តរជាតិទាក់ទង នឹងសហភាព
- (iii) ការលក់ ឬលាភការ ពីការចុះផ្សាយរបស់ការិយាល័យអន្តរជាតិ ពាក់ព័ន្ធនឹងសហភាព

(iv) អំណោយ អច្ច័យទាន និងឧបត្ថម្ភធន

(v) ការជួល ការប្រាក់ និងចំនួលផ្សេងៗទៀត ។

៤- [ការកំណត់កម្រៃនិងថ្លៃឈ្នួល, កម្រិតនៃថវិកា]

ក-បរិមាណកម្រៃដូចមានចែងក្នុងកថាខណ្ឌ(៣)(i) ត្រូវកំណត់ដោយសន្និបាតតាមសំណើរបស់អគ្គនាយក ។ ថ្លៃឈ្នួល ដូចមានចែងក្នុងកថាខណ្ឌ(៣)(ii) ត្រូវបង្កើតឡើងដោយអគ្គនាយកនិងត្រូវអនុវត្តជាបណ្តោះអាសន្ន តាមការអនុម័តរបស់សន្និបាតនាភិក្ខុប្រជុំក្រោយទៀត ។

ខ- បរិមាណកម្រៃដូចមានចែងក្នុងកថាខណ្ឌ(៣)(i) ត្រូវកំណត់ថាចំណូលរបស់សហភាពដែលបានពីកម្រៃនិងប្រភពផ្សេងៗ ត្រូវគ្រប់គ្រាន់ក្នុងការគ្រប់គ្រងលើការចំណាយរបស់ការិយាល័យអន្តរជាតិដែលពាក់ព័ន្ធនឹងសហភាព ។

គ- ប្រសិនបើថវិកាមិនត្រូវបានអនុម័តមុនការចាប់ផ្តើមនៃរយៈពេលហិរញ្ញវត្ថុថ្មីទេ ថវិកានោះត្រូវតែចាត់ទុកថាមានកម្រិតស្មើគ្នាទៅនឹងថវិកាឆ្នាំមុន ដូចមានចែងក្នុងបទបញ្ជាហិរញ្ញវត្ថុ ។

៥- [មូលនិធិទុនបង្វិល] សហភាពត្រូវមានមូលនិធិទុនបង្វិលដែលទទួលបានពីចំណូលអាជីវកម្មដែលលើស ប្រសិនបើចំនួនដែលលើសនោះមិនគ្រប់គ្រាន់ និងទទួលបានពីការបង់ប្រាក់សរុបរួមតែមួយពីប្រទេសនីមួយៗនៃសហភាព ។ ប្រសិនបើមូលនិធិនេះមិនគ្រប់គ្រាន់ សន្និបាតត្រូវសម្រេចបង្កើនមូលនិធិនេះ ។ សមាមាត្រ និងលក្ខខណ្ឌនៃការបង់កម្រៃត្រូវកំណត់ដោយសន្និបាតតាមសំណើរបស់អគ្គនាយក ។

៦-[ប្រាក់បង់មុនដោយរដ្ឋម្ចាស់ផ្ទះ]

ក- នៅក្នុងកិច្ចព្រមព្រៀងទីស្នាក់ការ ដែលបានចុះជាមួយរដ្ឋដែលអង្គការដាក់ទីស្នាក់ការនៅលើទឹកដីរដ្ឋនោះ ត្រូវចែងថានៅពេលណាដែលមូលនិធិទុនបង្វិលមិនគ្រប់គ្រាន់រដ្ឋនោះត្រូវបង់ប្រាក់ជាមុន ។ ចំនួននៃប្រាក់បង់ជាមុន និងលក្ខខណ្ឌនៃការបង់ជាមុនត្រូវកំណត់ដោយកិច្ចព្រមព្រៀងដោយឡែកពីគ្នារវាងប្រទេសនោះនឹងអង្គការ ។

ខ- រដ្ឋដូចមានចែងក្នុងអនុកថាខណ្ឌ(ក) និងអង្គការ ត្រូវមានសិទ្ធិបដិសេធភាពកិច្ចបង់ប្រាក់ជាមុន ដោយជូនដំណឹងជាលាយលក្ខណ៍អក្សរ ។ ការបដិសេធនេះ ត្រូវមានអានុភាពក្នុងរយៈពេលបី(៣)ឆ្នាំ បន្ទាប់ពីបំណាច់ឆ្នាំនៃការជូនដំណឹង ។

៧-[សវនកម្មគណនី] សវនកម្មគណនី ត្រូវធ្វើឡើងដោយរដ្ឋជាសមាជិកមួយ ឬច្រើននៃសហភាព ឬដោយសវនករខាងក្រៅ ដូចមានចែងក្នុងបទបញ្ជាហិរញ្ញវត្ថុ ហើយត្រូវចាត់តាំងដោយសន្និបាតដោយមានការយល់ព្រមពីរដ្ឋ ឬសវនករនេះ ។

មាត្រា ២៤
បទបញ្ជា

១- [កម្មវត្ថុ] បទបញ្ជាត្រូវកំណត់សេចក្តីលំអិតនៃការអនុវត្តច្បាប់នេះ ។ ក្នុងករណីពិសេស បទបញ្ជាត្រូវបញ្ចូលនូវបទប្បញ្ញត្តិពាក់ព័ន្ធនឹង:

- (i) បញ្ហានានាដែលច្បាប់នេះបានចែងត្រូវកំណត់ឱ្យបានជាក់លាក់ ។
- (ii) សេចក្តីលំអិតបន្ថែមពាក់ព័ន្ធនឹងបទប្បញ្ញត្តិនៃច្បាប់នេះ ឬសេចក្តីលំអិតផ្សេងទៀត ដែលមានប្រយោជន៍ក្នុងការអនុវត្តបទប្បញ្ញត្តិនៃច្បាប់នេះ ។
- (iii) លក្ខខណ្ឌរដ្ឋបាល បញ្ហា ឬនីតិវិធីណាមួយ ។

២- [វិសោធនកម្មនៃមាត្រាមួយចំនួននៃបទបញ្ជា]

ក- បទបញ្ជាអាចបញ្ជាក់នូវបទប្បញ្ញត្តិមួយចំនួននៃបទបញ្ជា អាចត្រូវធ្វើវិសោធនកម្មដោយសម្លេងឯកច្ឆន្ទ ឬ ដោយសម្លេងភាគច្រើនបួនភាគប្រាំ(៤/៥) ។

ខ- ដើម្បីឱ្យលក្ខខណ្ឌនៃសម្លេងឯកច្ឆន្ទ ឬសំលេងភាគច្រើនបួនភាគប្រាំ(៤/៥) លែងអនុវត្តចំពោះវិសោធនកម្មនៃបទប្បញ្ញត្តិនៃបទបញ្ជានាពេលអនាគត ត្រូវទាមទារឱ្យមានសំលេងឯកច្ឆន្ទ ។

គ- ដើម្បីឱ្យលក្ខខណ្ឌនៃសម្លេងឯកច្ឆន្ទ ឬសំលេងភាគច្រើនបួនភាគប្រាំ(៤/៥) អនុវត្តចំពោះវិសោធនកម្មនៃបទប្បញ្ញត្តិនៃបទបញ្ជានាពេលអនាគត ត្រូវទាមទារឱ្យមានសំលេងភាគច្រើនបួនភាគប្រាំ(៤/៥) ។

៣- [វិវាទរវាងច្បាប់នេះ និងបទបញ្ជា] ក្នុងករណីដែលមានវិវាទរវាងបទប្បញ្ញត្តិនៃច្បាប់នេះនិងបទប្បញ្ញត្តិនៃបទបញ្ជា បទប្បញ្ញត្តិនៃច្បាប់ត្រូវចាត់ទុកជាបទប្បញ្ញត្តិគោល ។

ជំពូកទី៣
ការកែប្រែ និងវិសោធនកម្ម
មាត្រា ២៥
ការកែប្រែច្បាប់នេះ

១- [សន្និសីទកែប្រែ] ច្បាប់នេះអាចកែប្រែដោយសន្និសីទរបស់ភាគីហត្ថលេខី ។

២- [ការកែប្រែ ឬវិសោធនកម្មមាត្រាមួយចំនួន] មាត្រា២១ ២២ ២៣ និង ២៦ អាចត្រូវធ្វើ វិសោធនកម្មដោយសន្និសីទកែប្រែ ឬដោយសន្និបាត យោងតាមបទប្បញ្ញត្តិនៃមាត្រា ២៦ ។

មាត្រា២៦

វិសោធនកម្មមាត្រាមួយចំនួនដោយសន្និបាត

១- [សំណើសុំធ្វើវិសោធនកម្ម]

ក- សំណើសុំធ្វើវិសោធនកម្មមាត្រា២១ ២២ ២៣ និងមាត្រានេះ ដោយសន្និបាត អាចផ្ដើមដោយភាគីហត្ថលេខីណាមួយ ឬដោយអគ្គនាយក ។

ខ- សំណើនេះត្រូវជូនដំណឹងដោយអគ្គនាយក ទៅភាគីហត្ថលេខីទាំងឡាយយ៉ាង ហោចណាស់ប្រាំមួយ (៦)ខែ មុនការពិចារណាដោយសន្និបាត ។

២- [សំលេងភាគច្រើន] ការអនុម័តវិសោធនកម្មណាមួយ ដូចមានចែងក្នុងកថា ខណ្ឌ(១) ត្រូវមានសំលេងភាគច្រើនបីភាគបួន(៣/៤) លើកលែងតែការអនុម័តវិសោធន កម្មមាត្រា២១ ឬកថាខណ្ឌនេះ ត្រូវមានសំលេងភាគច្រើនបួនភាគប្រាំ(៤/៥) ។

៣-[ការចូលជាធរមាន]

ក- លើកលែងតែត្រូវអនុវត្តអនុកថាខណ្ឌ(ខ) ការធ្វើវិសោធនកម្មមាត្រាទាំងឡាយ ដូចមានចែងក្នុងកថាខណ្ឌ(១) ត្រូវចូលជាធរមានមួយ(១)ខែ បន្ទាប់ពីទទួលបានសេចក្ដី ជូនដំណឹងជាលាយលក្ខណ៍អក្សរដែលបានធ្វើដោយស្រប តាមដំណើរការរដ្ឋធម្មនុញ្ញ រៀងៗខ្លួន ហើយដែលបានទទួលដោយអគ្គនាយក ពីភាគីហត្ថលេខីចំនួនបីភាគបួន (៣/៤) ដែលនៅពេលអនុម័តយកវិសោធនកម្មនេះជាសមាជិកនៃសន្និបាត ហើយមានសិទ្ធិបោះ ឆ្នោតលើវិសោធនកម្មនេះ ។

ខ- ការធ្វើវិសោធនកម្មណាមួយចំពោះមាត្រា២១(៣) ឬ (៤) ឬអនុកថាខណ្ឌនេះ មិនអាចចូលជាធរមានទេ ប្រសិនបើ ក្នុងរយៈពេលប្រាំមួយ(៦)ខែ នៃការអនុម័តដោយ សន្និបាត ភាគីហត្ថលេខីណាមួយបានជូនដំណឹងទៅអគ្គនាយកថាខ្លួនមិនទទួលយកវិសោ ធនកម្មនេះ ។

គ - ការធ្វើវិសោធនកម្មណាមួយ ដែលចូលជាធរមានស្របតាមបទប្បញ្ញត្តិនៃកថា ខណ្ឌនេះ ត្រូវចងក្ដាប់រដ្ឋនិងអង្គការអន្តររដ្ឋាភិបាលទាំងឡាយដែលជាភាគីហត្ថលេខី នៅ ពេលដែលវិសោធនកម្មនេះចូលជាធរមាន ឬដែលក្លាយជាភាគីហត្ថលេខី នាកាលបរិច្ឆេទ ក្រោយ ។

ជំពូកទី៤
អវសានប្បញ្ញត្តិ
មាត្រា ២៧
ការក្លាយជាភាគីនៃច្បាប់នេះ

១- [លក្ខខណ្ឌដែលត្រូវបំពេញ] លើកលែងកថាខណ្ឌ(២) និង (៣) និងមាត្រា ២៨ :

(i) រដ្ឋណាមួយដែលជាសមាជិកនៃអង្គការអាចចុះហត្ថលេខា និងក្លាយជាភាគីនៃច្បាប់នេះ ។

(ii) អង្គការអន្តររដ្ឋាភិបាលណាមួយ ដែលមានការិយាល័យជាអ្នកផ្តល់កិច្ចការពារគំនូរឧស្សាហកម្មដែលមានអានុភាពក្នុងដែនដី ដែលអនុវត្តសន្ធិសញ្ញាបង្កើតអង្គការអន្តររដ្ឋាភិបាល អាចចុះហត្ថលេខានិងក្លាយជាភាគីនៃច្បាប់នេះឱ្យតែយ៉ាងហោចណាស់មានសមាជិកមួយក្នុងចំណោមរដ្ឋ ដែលជាសមាជិកនៃអង្គការអន្តររដ្ឋាភិបាលជាសមាជិកនៃអង្គការនេះ ហើយឱ្យតែការិយាល័យនេះមិនមែនជាកម្មវត្ថុនៃសេចក្តីជូនដំណឹងតាមមាត្រា១៩ ។

២- [ការផ្តល់សច្ចាប័ន ឬ ការចូលជាសមាជិក] រដ្ឋ ឬអង្គការអន្តររដ្ឋាភិបាលណាមួយ ដូចមានចែងនៅក្នុងកថាខណ្ឌ(១) អាចតម្កល់នូវ:

(i) លិខិតតុបករណ៍នៃការផ្តល់សច្ចាប័ន ប្រសិនបើរដ្ឋ ឬអង្គការអន្តររដ្ឋាភិបាលបានចុះហត្ថលេខាលើច្បាប់នេះ ឬ

(ii) លិខិតតុបករណ៍នៃការចូលជាសមាជិក ប្រសិនបើរដ្ឋ ឬអង្គការអន្តររដ្ឋាភិបាលមិនបានចុះហត្ថលេខាលើច្បាប់នេះ ។

៣- [កាលបរិច្ឆេទអានុភាពនៃការតម្កល់]

ក- លើកលែងអនុកថាខណ្ឌ(ខ)ដល់(ឃ) កាលបរិច្ឆេទអានុភាពនៃការតម្កល់លិខិតតុបករណ៍នៃការផ្តល់សច្ចាប័ន ឬការចូលជាសមាជិក ត្រូវជាកាលបរិច្ឆេទនៃការតម្កល់លិខិតតុបករណ៍នេះ ។

ខ- កាលបរិច្ឆេទនៃការតម្កល់លិខិតតុបករណ៍នៃការផ្តល់សច្ចាប័ន ឬការចូលជាសមាជិកនៃរដ្ឋណាមួយដែលកិច្ចការពារគំនូរឧស្សាហកម្ម អាចទទួលបានតែតាមរយៈការិយាល័យដែលបានគ្រប់គ្រងដោយអង្គការអន្តររដ្ឋាភិបាល ដែលរដ្ឋនេះជាសមាជិកត្រូវតែជាកាលបរិច្ឆេទ នៃការតម្កល់លិខិតតុបករណ៍របស់អង្គការអន្តររដ្ឋាភិបាលនេះ

ប្រសិនបើកាលបរិច្ឆេទនេះ មានក្រោយកាលបរិច្ឆេទ នៃការតម្កល់លិខិតតុបករណ៍របស់ រដ្ឋនេះ ។

គ- កាលបរិច្ឆេទអានុភាព នៃការតម្កល់លិខិតតុបករណ៍នៃការផ្តល់សច្ចាប័ន ឬ ការចូលជាសមាជិកដែលមាន ឬភ្ជាប់ដោយសេចក្តីជូនដំណឹង ដូចមានចែងក្នុងមាត្រា ១៩ ត្រូវតែជាកាលបរិច្ឆេទនៃការតម្កល់លិខិតតុបករណ៍របស់រដ្ឋទាំងឡាយ ដែលជាសមាជិក នៃក្រុមរដ្ឋ ដែលបានធ្វើសេចក្តីជូនដំណឹងនេះ ។

ឃ- លិខិតតុបករណ៍នៃការផ្តល់សច្ចាប័ន ឬការចូលជាសមាជិកនៃរដ្ឋមួយអាចមាន ឬភ្ជាប់ដោយសេចក្តីប្រកាស ហើយតាមរយៈសេចក្តីប្រកាសនេះ លិខិតតុបករណ៍នេះ ត្រូវចាត់ទុកថាបានតម្កល់ ប្រសិនបើលិខិតតុបករណ៍នៃរដ្ឋមួយផ្សេងទៀតឬអង្គការ អន្តររដ្ឋាភិបាលមួយផ្សេងទៀត ឬលិខិតតុបករណ៍នានារបស់រដ្ឋពីរផ្សេងទៀត ឬលិខិត តុបករណ៍នានារបស់រដ្ឋផ្សេងមួយទៀតនិងអង្គការអន្តររដ្ឋាភិបាលមួយ ដែលមានបញ្ជាក់ ឈ្មោះច្បាស់លាស់ ហើយដែលបានបំពេញលក្ខខណ្ឌដើម្បីក្លាយជាភាគីនៃច្បាប់នេះ បានតម្កល់ផងដែរ ។ លិខិតតុបករណ៍ដែលមានឬភ្ជាប់ដោយសេចក្តីប្រកាសនេះ ត្រូវចាត់ ទុកថាបានតម្កល់នៅថ្ងៃ ដែលបានបំពេញលក្ខខណ្ឌដូចបានកំណត់ នៅក្នុងសេចក្តីប្រកាស នេះ ។ ប៉ុន្តែ នៅពេលដែលលិខិតតុបករណ៍ដែលត្រូវបានបញ្ជាក់ ក្នុងសេចក្តីប្រកាសមាន ដោយខ្លួនឯងនូវសេចក្តីប្រកាសដែលមានប្រភេទដូចគ្នា ឬភ្ជាប់ដោយសេចក្តីប្រកាសដែល មានប្រភេទដូចគ្នា លិខិតតុបករណ៍នេះត្រូវចាត់ទុកថាបានតម្កល់នៅថ្ងៃដែលបានបំពេញ លក្ខខណ្ឌដូចមានកំណត់ ក្នុងសេចក្តីប្រកាសក្រោយ ។

ង- សេចក្តីប្រកាសណាមួយដែលបានធ្វើឡើងក្រោមកថាខណ្ឌ(ឃ) អាចដកវិញ ទាំងស្រុងឬជាផ្នែកនៅពេលណាក៏បាន ។ ការដកនេះ ត្រូវមានអានុភាពតាមកាលបរិច្ឆេទ ដែលសេចក្តីជូនដំណឹងនៃការដកនោះ ត្រូវបានទទួលដោយអគ្គនាយក ។

មាត្រា ២៨

កាលបរិច្ឆេទអានុភាពនៃការផ្តល់សច្ចាប័ន និងការចូលជាសមាជិក

១- [លិខិតតុបករណ៍ដែលត្រូវយកមកពិចារណា] ជាគោលបំណងនៃមាត្រានេះត្រូវយក មកពិចារណាតែលិខិតតុបករណ៍នៃ ការផ្តល់សច្ចាប័ន ឬការចូលជាសមាជិកណាដែល បានតម្កល់ដោយរដ្ឋ ឬអង្គការអន្តររដ្ឋាភិបាល ដូចមានចែងក្នុងមាត្រា២៧(១) និងដែល មានកាលបរិច្ឆេទអានុភាពតាមមាត្រា២៧(៣) ។

២- [ការចូលជាធរមាននៃច្បាប់នេះ] ច្បាប់នេះត្រូវចូលជាធរមានក្នុងរយៈពេលបី(៣) ខែ បន្ទាប់ពីរដ្ឋចំនួនប្រាំមួយ(៦) បានតម្កល់លិខិតតុបករណ៍នៃការផ្តល់សច្ចាប័ន ឬការចូលជាសមាជិក ហើយយោងតាមស្ថិតិប្រចាំឆ្នាំ ដែលការិយាល័យអន្តរជាតិប្រមូលបាន ឱ្យតែយ៉ាងហោចណាស់មានរដ្ឋចំនួនបី(៣) ក្នុងចំណោមរដ្ឋទាំងប្រាំមួយនោះបានបំពេញនូវលក្ខខណ្ឌមួយក្នុងចំណោមលក្ខខណ្ឌដូចខាងក្រោម:

(i) យ៉ាងហោចណាស់ មានសំណុំលិខិតស្នើសុំកិច្ចការពារគំនូរឧស្សាហកម្មចំនួនបីពាន់(៣,០០០) បានដាក់ក្នុង ឬក្នុងនាមរដ្ឋដែលពាក់ព័ន្ធ ឬ

(ii) យ៉ាងហោចណាស់ មានសំណុំលិខិតស្នើសុំកិច្ចការពារគំនូរឧស្សាហកម្មចំនួនមួយពាន់(១,០០០) បានដាក់ក្នុង ឬក្នុងនាមរដ្ឋដែលពាក់ព័ន្ធ ដោយពលរដ្ឋផ្សេងពីរដ្ឋនេះ ។

៣- [ការចូលជាធរមាននៃការផ្តល់សច្ចាប័ន និងការចូលជាសមាជិក]

ក- រដ្ឋ ឬអង្គការអន្តររដ្ឋាភិបាលណាមួយដែលបានតម្កល់លិខិតតុបករណ៍នៃការផ្តល់សច្ចាប័ន ឬការចូលជាសមាជិកក្នុងរយៈពេលបី(៣)ខែ ឬច្រើនជាងនេះ មុនកាលបរិច្ឆេទចូលជាធរមាននៃច្បាប់នេះ ត្រូវចងភ្ជាប់ដោយច្បាប់នេះតាមកាលបរិច្ឆេទនៃការចូលជាធរមាននៃច្បាប់នេះ។

ខ- រដ្ឋ ឬអង្គការអន្តររដ្ឋាភិបាលណាមួយផ្សេងទៀតត្រូវចងភ្ជាប់ដោយច្បាប់នេះក្នុងរយៈពេលបី(៣)ខែ បន្ទាប់ពីកាលបរិច្ឆេទដែលរដ្ឋ ឬអង្គការអន្តររដ្ឋាភិបាលនោះបានតម្កល់លិខិតតុបករណ៍នៃការផ្តល់សច្ចាប័ន ឬការចូលជាសមាជិក ឬតាមកាលបរិច្ឆេទនាពេលក្រោយទៀតដូចបានកំណត់ក្នុងលិខិតតុបករណ៍នេះ ។

មាត្រា ២៩

ការហាមឃាត់ចំពោះខដាក់លក្ខខណ្ឌ

ច្បាប់នេះមិនអនុញ្ញាតឱ្យមានខដាក់លក្ខខណ្ឌឡើយ ។

មាត្រា ៣០

សេចក្តីប្រកាសធ្វើឡើងដោយភាគីហត្ថលេខី

១- [ពេលវេលានៃការធ្វើសេចក្តីប្រកាសន] សេចក្តីប្រកាសណាមួយតាមមាត្រា៤(១)(ខ) ៥(២)(ក) ៧(២) ១១(១) ១៣(១) ១៤(៣) ១៦(២) ឬ ១៧(៣)(គ) អាចធ្វើឡើង:

(i) នៅពេលតម្កល់លិខិតតុបករណ៍ដូចមានចែងក្នុងមាត្រា២៧(២) ក្នុងករណីដែលការតម្កល់មានអានុភាពអនុវត្តតាមកាលបរិច្ឆេទនៃការចងក្លាប់ដោយច្បាប់នេះ ចំពោះរដ្ឋ ឬអង្គការអន្តររដ្ឋាភិបាលដែលបានធ្វើសេចក្តីប្រកាសនេះ ឬ

(ii) បន្ទាប់ពីការតម្កល់លិខិតតុបករណ៍ ដូចមានចែងក្នុងមាត្រា២៧(២) ក្នុងករណីដែលការតម្កល់មានអានុភាពអនុវត្តក្នុងរយៈពេលបី(៣)ខែ បន្ទាប់ពីកាលបរិច្ឆេទដែលអគ្គនាយកបានទទួលលិខិតតុបករណ៍ ឬតាមកាលបរិច្ឆេទនាពេលក្រោយណាមួយ ទៀតដូចបានកំណត់នៅក្នុងសេចក្តីប្រកាស ប៉ុន្តែត្រូវអនុវត្តត្រឹមតែចំពោះការចុះបញ្ជីអន្តរជាតិណាមួយ ដែលកាលបរិច្ឆេទនៃការចុះបញ្ជីអន្តរជាតិនោះគឺដូចទៅនឹងកាលបរិច្ឆេទអានុភាពនៃសេចក្តីប្រកាស ឬក្រោយកាលបរិច្ឆេទនេះ ។

២- [សេចក្តីប្រកាសដោយរដ្ឋដែលមានការិយាល័យរួម] ថ្វីបើមានចែងក្នុងកថាខណ្ឌ(១)ក៏ដោយ សេចក្តីប្រកាសណាមួយដូចមានចែងក្នុងកថាខណ្ឌនោះ ដែលបានធ្វើឡើងដោយរដ្ឋមួយជាមួយរដ្ឋមួយទៀត ឬជាមួយរដ្ឋដទៃទៀតដែលបានជូនដំណឹងទៅអគ្គនាយកតាមមាត្រា១៩(១) អំពីការជំនួសការិយាល័យជាតិ របស់រដ្ឋដោយការិយាល័យរួម ត្រូវមានអានុភាពអនុវត្ត ប្រសិនបើរដ្ឋផ្សេងណាមួយធ្វើសេចក្តីប្រកាសដែលពាក់ព័ន្ធ។

៣- [ការដកសេចក្តីប្រកាស] សេចក្តីប្រកាសណាមួយដូចមានចែងក្នុងកថាខណ្ឌ(១) អាចដកនូវពេលណាក៏បានតាមរយៈការជូនដំណឹងទៅកាន់អគ្គនាយក។ ការដកនេះត្រូវចាប់អនុវត្តក្នុងរយៈពេលបី(៣)ខែ បន្ទាប់ពីកាលបរិច្ឆេទដែលអគ្គនាយកបានទទួលសេចក្តីជូនដំណឹង ឬតាមកាលបរិច្ឆេទណាមួយក្រោយទៀតដូចបានកំណត់ក្នុងសេចក្តីជូនដំណឹង ។ នៅក្នុងករណីដែលសេចក្តីប្រកាសបានធ្វើឡើងតាមមាត្រា៧(២) ការដកនេះមិនត្រូវប៉ះពាល់ដល់សំណុំលិខិតស្នើសុំអន្តរជាតិដែលបានដាក់មុនការដកនេះមានអានុភាពអនុវត្ត ។

មាត្រា៣១

ការអនុវត្តច្បាប់ឆ្នាំ ១៩៣៤ និងច្បាប់ឆ្នាំ ១៩៦០

១- [ទំនាក់ទំនងរវាងរដ្ឋភាគីទៅនឹងច្បាប់នេះ នឹងច្បាប់ឆ្នាំ ១៩៣៤ ឬ ១៩៦០] ច្បាប់នេះតែមួយ អាចអនុវត្តចំពោះទំនាក់ទំនងទៅវិញទៅមកនៃរដ្ឋដែលជាភាគីនៃច្បាប់នេះ និងច្បាប់ឆ្នាំ១៩៣៤ឬ១៩៦០ ។ ប៉ុន្តែ ក្នុងទំនាក់ទំនងទៅវិញទៅមករបស់ខ្លួន រដ្ឋទាំងនេះអនុវត្តច្បាប់ឆ្នាំ១៩៣៤ឬឆ្នាំ១៩៦០ តាមករណីនីមួយៗចំពោះគំនូរឧស្សាហកម្មដែលបានតម្កល់នៅការិយាល័យអន្តរជាតិ មុនកាលបរិច្ឆេទដែលច្បាប់នេះអាចអនុវត្តចំពោះទំនាក់ទំនងទៅវិញទៅមករបស់ប្រទេសទាំងនេះ ។

២- [ទំនាក់ទំនងរវាងរដ្ឋភាគីទៅនឹងច្បាប់នេះ និងច្បាប់ឆ្នាំ១៩៣៤ ឬ ១៩៦០ និងរដ្ឋភាគីនៃច្បាប់ឆ្នាំ១៩៣៤ឬ១៩៦០ ដែលមិនមែនជាភាគីនៃច្បាប់នេះ]

ក- រដ្ឋណាមួយដែលជាភាគីនៃច្បាប់នេះ និងច្បាប់ឆ្នាំ១៩៣៤ ត្រូវបន្តអនុវត្តច្បាប់ឆ្នាំ១៩៣៤ក្នុងទំនាក់ទំនងជាមួយរដ្ឋនានាដែលជាភាគីនៃច្បាប់ឆ្នាំ១៩៣៤ ដែលពុំមែនជាភាគីនៃច្បាប់ឆ្នាំ១៩៦០ ឬច្បាប់នេះ ។

ខ- រដ្ឋណាមួយដែលជាភាគីនៃច្បាប់នេះ និងច្បាប់ឆ្នាំ១៩៦០ ត្រូវបន្តអនុវត្តច្បាប់ឆ្នាំ១៩៦០ ក្នុងទំនាក់ទំនងជាមួយរដ្ឋនានាដែលជាភាគីនៃច្បាប់ឆ្នាំ១៩៦០ ដែលពុំមែនជាភាគីនៃច្បាប់នេះ ។

មាត្រា៣២

ការប្រកាសដកខ្លួនចេញពីច្បាប់នេះ

១- [ការជូនដំណឹង] ភាគីហត្ថលេខីណាមួយអាចប្រកាសដកខ្លួនចេញពីច្បាប់នេះ ដោយធ្វើការជូនដំណឹងទៅកាន់អគ្គនាយក ។

២- [កាលបរិច្ឆេទអានុភាព] ការប្រកាសដកខ្លួនចេញ ត្រូវមានអានុភាពក្នុងរយៈពេលមួយ(១)ឆ្នាំ បន្ទាប់ពីកាលបរិច្ឆេទដែលអគ្គនាយកបានទទួលនូវសេចក្តីជូនដំណឹង ឬតាមកាលបរិច្ឆេទនាពេលក្រោយណាមួយទៀតដូចបានកំណត់ក្នុងសេចក្តីជូនដំណឹង។ ការប្រកាសដកខ្លួនចេញនេះមិនត្រូវប៉ះពាល់ដល់ការអនុវត្តច្បាប់នេះ ចំពោះសំណុំលិខិតស្នើសុំអន្តរជាតិណាមួយដែលកំពុងព្យួរទុក ព្រមទាំងចំពោះការចុះបញ្ជីអន្តរជាតិណាមួយដែលបានចូលជាធរមានក្នុងដែនដីនៃភាគីហត្ថលេខី ដែលបានប្រកាសដកខ្លួនចេញនៅពេលដែលការប្រកាសដកខ្លួនចេញនេះមានអានុភាពអនុវត្ត ។

មាត្រា៣៣

ភាសានៃច្បាប់នេះ ការចុះហត្ថលេខា

១- [អត្ថបទដើម,អត្ថបទផ្លូវការ]

ក- ច្បាប់នេះត្រូវចុះហត្ថលេខាជាភាសាដើមតែមួយ គឺជាភាសាអង់គ្លេស ភាសាអាវ៉ាប់ ភាសាចិន ភាសាបារាំង ភាសារុស្ស៊ី និងភាសាអេស្ប៉ាញ ។ អត្ថបទទាំងអស់នេះមានតំលៃស្មើគ្នា។

ខ- អត្ថបទផ្លូវការនានាត្រូវបង្កើតដោយអគ្គនាយក បន្ទាប់ពីការពិគ្រោះយោបល់ជាមួយរដ្ឋាភិបាលដែលពាក់ព័ន្ធ ជាភាសាផ្សេងទៀតដែលសន្និបាតអាចកំណត់ ។

២- [រយៈពេលកំណត់ក្នុងការចុះហត្ថលេខា] ច្បាប់នេះនៅតែបើកចំហសម្រាប់ការចុះហត្ថលេខា នៅទីស្នាក់ការរបស់អង្គការក្នុងរយៈពេលមួយ (១) ឆ្នាំ បន្ទាប់ពីការអនុម័ត ។

មាត្រា ៣៤
កន្លែងតម្កល់

អគ្គនាយកគឺជាកន្លែងតម្កល់នៃច្បាប់នេះ ។